

# اظہار عقیدت

مجموعہ

قطععات، سلام و نوحہ جات

مصنف

میر مجیب رضا مجیب علی پوری

ناشر  
بزمِ عیشم، علی پور

## فہرست

- پیش لفظ: ..... مجیب علی پوری ..... ۴
- تقریظ: ..... مولانا سلمان عابدی ..... ۵
- میرے تاثرات: ..... جناب صابر عابدی ..... ۶
- تاثرات: ..... جناب رضا سرسوی ..... ۸
- حمد: ..... ۹
- نعت رسول پاکؐ ..... ۱۰
- منقبت ..... ۱۱
- قطعات ..... ۸۹-۱۲
- سلام و نوحہ جات: ..... ۱۴۱-۹۰
- مناجات: ..... ۱۴۳-۱۴۲

نا کتاب ..... اظہار عقیدت

نام مصنف: ..... مجیب علی پوری

ناشر: ..... بزمِ چشم علی پور

قیمت: ..... 100 روپے

تعداد: ..... پانچ سو (500)

طباعت: ..... عمید پبلیشرس پرائیویٹ لمیٹڈ بنگلور

فون 31886556 - 080

30905013

ملنے کا پتہ -

میر مجیب رضا

تھرڈ کراس آئی، کے، مین روڈ علی پور

کولارڈ سٹرکٹ، کرناٹک

جنوبی ہندوستان

فون نمبر: 08155-589628

بِسْمِ اللّٰهِ الرَّحْمٰنِ الرَّحِیْمِ

### پیش لفظ

بِسْمِ اللّٰهِ بِفَطْمِیْلِ چہارہ معصومین ”قطعات، نوحہ جات اور سلاموں کا پہلا مجموعہ ”اظہار عقیدت“ کے نام سے منظر عام پر آ رہا ہے۔ میں شکر گزار ہوں تمام شعرائے بزم میثم علی پور کا جنہوں نے وقتاً فوقتاً میری ہمت افزائی فرمائی بالخصوص حجت السلام مولانا سلمان عابدی صاحب قبلہ اور میرے استاد محترم جناب صابر عابدی صاحب صدر بزم میثم علی پور اور شاعر اہلبیت جناب رضا سرسوی صاحب کا جنہوں نے نظر ثانی کی زحمت فرمائی اور قدم بہ قدم اپنے زرتین مشوروں سے نوازا۔ بارگاہ رب العزت میں دعا گو ہوں کہ پروردگار عالم ان بزرگواروں کو مرضی و سماوی بلاؤں سے محفوظ رکھے۔ (آمین)

نیز میں شکر گزار ہوں جناب مولانا محمد مقدر صاحب، جناب ناطق علی پوری معتمد بزم میثم علی پور، الحاج میر مہدی حسین صاحب (ٹیلی فون) جناب محمد تقی اور برادران اور جناب عابد رضا جوہری کا جنہوں نے دام، درم سخنے میرا تعاون فرمایا۔ احسان فراموشی ہوگی اگر میں شکر یہ ادا نہ کروں۔ جناب مولانا محمد تصدیق صاحب کا کہ جنہوں نے اس کتاب کی اشاعت کی ذمہ داری اپنے سر لی ”اظہار عقیدت“ معزز قارئین حضرات کے زیر نظر ہے۔ امید ہے کہ پسند فرمائیں گے اور آخر میں رسماً ہی نہیں بلکہ قلباً گذارش کرتا ہوں کہ فنی یا ادبی غلطیوں کو درگزر فرما کر اپنے زرتین مشوروں سے نوازیں۔

والسلام

آپ کی دعاؤں کا منتہی

احضر العباد

فقط

مجیب علی پوری

بِسْمِ اللّٰهِ الرَّحْمٰنِ الرَّحِیْمِ

### تقریظ

از: حجة الاسلام و المسلمین

مولانا سید سلمان عابدی سلمان علی پوری صاحب قبلہ

حُسنِ تخیل، لطفِ زبان، خلوص اور خاکساری یہ تمام خوبیاں یکجا ہو جائیں تو مجیب علی پوری کی شخصیت بحیثیت شاعر موذت نمایاں ہوتی ہے، ہندوستان کے مختلف شیعہ متعلقات اور ادبی حلقہ میں اس شاعر کی شخصیت محتاج تعارف نہیں۔ ان کے قصائد اور سلام میں ہنسی، قطععات میں جاڈ بیت اور نیچے نکلنے انہیں ہندوستان کے مخلص شعراء کی صف میں ہر دلعزیز اور مجالس و محافل کی زینت بنا دیا ہے۔

مجیب علی پوری صاحب نہ صرف باکمال شاعرانہ صلاحیتیں رکھتے ہیں بلکہ وہ ایک اچھے قاری قرآن بھی ہیں، اور قرآنی تعلیمات کی بعض جھلکیاں بھی ان کے کلام میں پائی جاتی ہیں۔ موصوف کے متعلق میں یقین کے ساتھ کہہ سکتا ہوں کہ وہ ایک بھرپور شاعر ہیں، انہیں قلبی جذبات کو لفظوں میں ڈھالنے کا فن آتا ہے۔ مجھے اچھی طرح یاد ہے کہ سن 1992ء سے انہوں نے رسمی طور پر شاعری کا آغاز کیا اور اس طرح ان کی شاعری کے سفر کو پورے بارہ سال ہو گئے، اس دوران ان کے ساتھ ملاقاتیں بھی ہوتی رہیں اور دعوتوں کا سلسلہ بھی بڑھتا رہا اور یوں ان کی شخصیت اور شاعری دونوں کو میں نے نزدیک سے دیکھا ہے۔

زیر نظر کتاب ”اظہار عقیدت“ قطعات، نوحہ جات اور سلاموں کا مجموعہ ہے، جو ان کے پاکیزہ احساسات کا آئینہ دار ہے، اور پہلی مرتبہ منظر عام پر آ رہا ہے۔ ذرا عقیدے کی پاکیزگی اور لفظوں کی تراش خراش دیکھئے۔

(۱) کرب و بلا ہے نور ہدایت کا آئینہ

اندھے کو بھی نجات کا رستہ دکھائی دے

(۲) یہ خدیجہ کی مہربانی ہے

آج تک مالدار ہے اسلام

والسلام

سید سلمان عابدی، سلمان علی پوری

جنوب ہند

بِسْمِ اللّٰهِ الرَّحْمٰنِ الرَّحِیْمِ

## ”اظہار عقیدت“ میرے تاثرات

از شاعر اہلیت سید صابر حسین صابر عابدی علی پوری صدر بزم میثم علی پور

تمہیداً یہ بھی عرض کرنا ہے کہ.....

شعر گوئی فطری صلاحیت کا تخلیقی عمل ہے۔ جس کے لئے شاعر، ذی علم اور دانشور ہو، ادب کے مختلف عناصر کا شعور، شعر و شاعری کے لوازمات پر نظر، زبان کی خوبیوں، محاسن و معائب کی آگہی، فکر کی گہرائی، اصول صنف شاعری سے واقفیت کیلئے مطالعہ اور اظہار خیال پر قدرت جیسی خصوصیات کا حامل ہونا ضروری ہے۔

شاعر کا مزاج، کردار، اخلاق، علم، شعور، معیار، پس منظر اور شخصیت کا تعارف اس کے اشعار ہی سے ہو جاتا ہے۔

شاعر اہلیت عزیزی میر مجیب رضا مجیب علی پوری نے 1992 میں بزم میثم علی پور کے رکن بن کر اپنے ادبی سفر کا آغاز کیا۔ میں بحیثیت کہنہ مشق شاعر اور بحیثیت صدر بزم میثم علی پور ان کو بہت ہی قریب سے جانتا ہوں اور وہ کلام پر اصلاح بھی مجھ سے لیتے ہیں۔ بزم میثم علی پور کا وہ واحد ادبی اور مذہبی ادارہ ہے جو معصومین علیہم السلام کے ایام ولادت میں مدتی محافل اور ایام شہادت میں مسالموں کا انعقاد کیا کرتا ہے (جو اکثر طرحی ہوتے ہیں)۔

شاعر کو اپنی اعلیٰ تخلیق کیلئے ادبی ماحول اور تربیت کی اشد ضرورت ہوتی ہے۔ یہ شعراء علی پور کی خوش بختی ہے کہ خداوند متعال نے اپنی نعمتوں میں اضافہ کرتے ہوئے ”بزم میثم“ کی صورت میں ایک نایاب درس گاہ بطور عطیہ عنایت فرمایا ہے۔ جس میں شعراء اور دوادب شعری لوازمات، اور طور طریقوں سے مستفید ہو رہے ہیں۔ دعا ہے کہ خدا بزم میثم کو تاظہور مہدی قائم و دائم رکھے اور مزید خدمت کی توفیق عطا فرمائے۔ آمین

عزیزی مجیب علی پوری کی ادبی دلچسپی اور خوش اخلاقی نے انہیں بزم میثم کا سرگرم رکن اور بزمی مفر شاعر کی جگہ فراہم کی ہے۔ انکے کلام سنانے کا انداز بھی بہت پیارا ہے۔ ترنم اور جوش و ولولہ محبت سے سامعین کا دل موہ لیتے ہیں اور خوب داد حاصل کرتے ہیں۔ وقتاً فوقتاً خوش اسلوبی سے نظامت کے فرائض بھی انجام دیتے رہتے ہیں اور بزم میثم کے شریک معتد بھی ہیں۔ انہوں نے اپنا پہلا مدیہ مجموعہ کلام ”اظہار عقیدت“ پر مجھ سے اپنے تاثرات لکھنے کی گزارش کی ہے۔ میرے نزدیک مدیہ کلام از روئے عقیدت قابل صدا احترام ہے۔

اب رہی بات اس زیر نظر مجموعہ کلام ”اظہار عقیدت“ پر میرے تاثرات کی۔ انہوں نے محسن اسلام حضرت ابوطالب کے ایمان کی پختگی منقبت کے مطلع میں اس طرح بیان کی

ہے۔

ابو طالب کے ایمان کی اگر پہچان ہو جائے

ہمارا بچہ بچہ صاحب ایمان ہو جائے

کیوں نہ ہو، اسلام کی معرفت حضرت ابوطالب سے بڑھ کر رکھنے والا کوئی دوسرا انسان کرۂ ارض پر کسی ماں نے جنم ہی نہیں۔

اس شعر میں شاعری کو آدم گری جانتے ہوئے قوم کو پیغام عمل دیا ہے، جو شاعر اہلیت کا فریضہ بھی ہے۔ ان کی اس سعی حق پر داد دینی چاہئے۔

ایمان کا تقاضہ ہے ذکر خدا کریں

ہم عابدی ہیں کیسے عبادت قضا کریں

اس شعر میں آیت یوم اکملت کا مفہوم اپنے مولاً سے مخاطب ہو کر یوں قلمبند کیا ہے۔

اعلان کر کے تیری ولایت کا یا علی

تعمیل پارہی ہے رسالت غدیر میں

اس شعر میں حضرت عباسؓ کی اُس حسرت کی عکاسی کی ہے جو شہزادی سکینہؓ کو پانی پلانے کی تھی۔

پڑھ رہی ہے آج بھی عباسؓ کی حسرت نماز

تپتے ساحل پر بچھا کر اک مصلیٰ پیاس کا

آخر میں دعا گو ہوں کہ اللہ تعالیٰ بصدق ائمہ اظہار ان کی فکر، جوش و لا میں شگفتگی و تازگی، زبان کو قوت گوئی اور قلم میں ندرت عطا فرمائے۔

آمین ثم آمین یا رب العالمین

فقط گدائے در اہلیت

صابر عابدی

علی پوری

## تاثرات

از: شاعر اہلیت رضا سرسوی

اللہ کا شکر و محمد و آل محمد کا کرم ہے کہ بزم میثم علی پور کے ایک دیانت دار شاعر اہلیت محترم مجیب صاحب نے اپنی ماں کے مقدس دودھ کے عظیم قطروں کا حق ادا کرتے ہوئے اپنی فکر کو پاکیزہ لفظوں کا پیرہن عطا کیا جس کو آپ اپنی زبان میں اظہار عقیدت کہہ سکتے ہیں۔ شاعری ایک ایسا وسیلہ ہے کہ انسان اپنے دل کی رگوں کے مقدس ترین لہو کے قطروں کو لفظوں کی شکل میں عوام کی مقدس و معتبر سماعتوں کے ہوالے کرتا ہے۔ ایک شعر نظم کرنے کیلئے خیالات کی کتنی وادیوں کا سفر کرنا پڑتا ہے، یہ صرف اور صرف شاعر ہی جان سکتا ہے۔ دعا گو ہوں کہ محمد و آل محمد کے صدقہ میں مجیب صاحب کے دل کی نکلی ہوئی آواز لوگوں کے دلوں میں خلوص کے ساتھ اتر جائے اور دل کی گہرائیوں سے عزادارانِ امام مظلوم کی دعائیں حاصل کریں (آمین) پروردگار امام زمانہ کے صدقہ ان کے فکر و قلم کو طول عمر عطا فرمائے کیونکہ

اے موت انگلیوں سے نہ لینا ابھی قلم

تاریخ لکھ رہا ہوں شب انتظار کی

محتاج دعا

ذرہ نجف رضا سرسوی

بِسْمِ اللّٰهِ الرَّحْمٰنِ الرَّحِیْمِ

حمد

کرتا ہوں اُس کے اسم مبارک سے ابتداء  
جو رحم کرنے والا مہربان ہے خدا  
یوں تو بعید ہے وہ حدِ فکر سے مگر  
ہرگز نہیں ہے شہِ رگِ انسان سے جدا

## نعت رسولؐ

کھانے کی طرف دھیان نہ پینے کی طرف ہے  
 ہر ایک نظر میری مدینے کی طرف ہے  
 شرب کی نگاہیں رخ کعبہ پہ رکی ہیں  
 کعبے کا تصور تو مدینے کی طرف ہے  
 ضو بار ہے سینے میں مرے عشق محمدؐ  
 منسوب انگٹھی یہ گھنٹنے کی طرف ہے  
 بس شوق زیارت میں دھڑکتا ہے مرا دل  
 ورنہ یہ کہاں جی مرا جینے کی طرف ہے  
 فردوس کی خوشبو سے ہے لبریز مرا دل  
 ہر سانس کا رخ تیرے پسینے کی طرف ہے  
 جاگیرِ محبت کا تحفظ ہو خدا یا  
 غاصب کی نظر اب مرے سینے کی طرف ہے  
 اے خضرؑ مجھے لیکے چلو جلد مدینہ  
 طوفان کا رخ میرے سینے کی طرف ہے  
 اے قابض ارواح مری راہ سے ہٹ جا  
 اس وقت سفر میرا مدینے کی طرف ہے  
 جبریلؑ زرا تھام لو آکر مرے بازو  
 پرواز مری خلد کے زینے کی طرف ہے  
 کردارِ بلالِ حبشیؓ کیوں نہ ہو ضو بار  
 رخ ہیرہ شناسوں کا گھنٹنے کی طرف ہے  
 کب جانے بلا کینگے مجیب ہم کو پیہر  
 ہے جسم یہاں جان مدینے کی طرف ہے

## منقبت

ابو طالب کے ایماں کی اگر پہچان ہو جائے  
 ہمارا بچہ بچہ صاحبِ ایمان ہو جائے  
 اٹھائے ہوں میں بارِ دیدِ عمر آئن بر سرِ مڑگاں  
 نہ جانے کب مکمل دل کا یہ ارمان ہو جائے  
 مزین کر مری نظروں کو انوارِ زیارت سے  
 یہیں نظارہٴ فردوس کی پہچان ہو جائے  
 تو ہی کشورِ کشائے زہد و علم و عزم و ایماں ہے  
 ترا ہر فعل کیوں نہ معنی قرآن ہو جائے  
 ہو گلزارِ عقیدت کو بہارِ دائمی۔ حاصل  
 کہ خوشبوئے عمل سے زندگی ریحان ہو جائے  
 دُخوشِ معصیت نہ حملہ آور ہو کہیں مجھ پر  
 سوئے خیرِ العمل ہر پل مرا رُحمان ہو جائے  
 نگاہوں میں درخشاں ہو جو سنگِ منزلِ مقصود  
 صراطِ زیست کا ہر مسئلہ آسان ہو جائے  
 مُقتلِ دفترِ اعمال در چشمِ زدن ہوگا  
 بدن کی قید سے آزاد گر یہ جان ہو جائے  
 بے ہے طاہرِ فکر و نظر گلزارِ مدحت میں  
 مجیب اب کیسے بوئے خلد سے ان جان ہو جائے

# قطعات

یہ کس کا نور ہے جو اس زمیں سے تا سما چکا  
ہلال و شمس و نجم و کہکشاں سے بھی سوا چکا  
چمکتا ہی رہا جو مدتوں سے عرشِ اعظم پر  
وہی فرشِ زمیں پر آج نورِ مصطفیٰ چکا

۱

کلامِ پاک رسولِ انامِ تیرے نام

۲ ہے عالمین کا سارا نظام تیرے نام

بنا کے بانٹی اسلام تجھ کو خالق نے

الف لگا کے ہے بھیجا سلام تیرے نام

شیرِ بیثرت کا ہر اک زڑہ متور ہو گیا  
گلشنِ اسلام کا غنچہ معطر ہو گیا  
کیوں نہ سجدہ ریز ہوں اہل زمین و آسمان  
فخرِ آدم آج دنیا میں اُجاگر ہو گیا

۳

پوچھلو میزانِ حق سے وزنِ میلادِ النبی

۴ حُسنِ جنت پر ہے بھاری حُسنِ میلادِ النبی

فرش پر جشنِ ظہورِ احمدِ مختار ہے

عرش پر بھی ہو رہا ہے جشنِ میلادِ النبی

پر وہا ہی نہیں مجھ کو کوئی اس دہر سے رحلت ہو جائے  
پر شہرِ مدینہ میں مولا میری بھی شہادت ہو جائے  
اے مرسلِ حق قبل از رحلت دل میں یہ تمنا ہے میرے  
پُر نور تمہارے چہرے کی اک بار زیارت ہو جائے

۵

متصل ہے اہلِ حق کی زندگی معراج سے

۶ اہلِ ایماں کو ملی ہر ایک خوشی معراج سے

گرم تھا بستر ابھی زنجیر در ہلتی رہی

آنکھ جھپکی اور پلٹ آئے نبیٰ معراج سے

فرشتے ہی فرشتے تھے اُجالا ہی اُجالا تھا  
رسولِ حق کے گھر سے عرش تک اور عرش سے گھر تک  
نبیٰ معراج پہنچے رب سے باتیں کیں پلٹ آئے  
ادھر زنجیر در ہلتی رہی تھا گرم بستر تک

۷

رب نے فرمایا کہ میرے یار کی معراج ہے

۸ اے فرشتو سید و سردار کی معراج ہے

جوش میں ہے میری قدرت جو بھی چاہے مانگ لو

آج کی شب احمدِ مختار کی معراج ہے



شامِ ہجرت کا انوکھا واقعہ اپنی جگہ  
عبد اور معبود کا ہے رابطہ اپنی جگہ  
یہ علی کی ذاتِ واحد ہے جو اپنے نفس کا  
مرضیٰ معبود سے سودا کیا اپنی جگہ

۱۳

زہد و ذَرَع و تقویٰ و عرفاں سمیٹ کر  
عشقِ علی میں رکھا ہے ایماں سمیٹ کر  
ہر سانس میری حافظ قرآن کیوں نہ ہو  
پڑھتا ہوں ایک نقطے میں قرآن سمیٹ کر

۱۴

بجز علیٰ کوئی انسان دے نہیں سکتا  
جو مر گیا ہے اسے جان دے نہیں سکتا  
زباں کٹا کے سردار کہہ اٹھے بیٹم  
میں جان دیتا ہوں ایمان دے نہیں سکتا

۱۵

رہ حیات میں حق پر جو چل نہیں سکتے  
پل صراط پہ ہرگز سنبھل نہیں سکتے  
علیٰ کے بغض میں دنیا گزارنے والے  
عذابِ قبر سے بچ کر نکل نہیں سکتے

۱۶

کلامِ پاک پر ایماں برائے نام کیوں لائے  
پھر اپنے نفس کو شیطان کے زیرِ دام کیوں لائے  
ابو طالب کو کافر کہنے والو یہ تو بتلاؤ  
اُسی کی گود کا پالا ہوا اسلام کیوں لائے

۹

ذی حشم ذی وقار ہے اسلام  
حق پسند حق شعار ہے اسلام  
یہ خدیجہ کی مہربانی ہے  
آج تک مالدار ہے اسلام

۱۰

عظمتِ کعبہ جسے اپنی قسم دیتی ہے  
اک نیا در اُسے دیوارِ حرم دیتی ہے  
دیکھئے خانہٴ حق میں اے جنابِ مریم  
ایک ماں اپنے ہی مولا کو جنم دیتی ہے

۱۱

رب تو نصیریوں کا علیٰ کے سوا نہیں  
قادر ہر ایک شے پہ ہے لیکن خدا نہیں  
سر کو جھکانا سجدہٴ حق میں دلیل ہے  
اس سے بڑا علیٰ کا کوئی معجزہ نہیں

۱۲

ایسا شجیع کہ دہر میں خود بے نظیر ہو  
ایسا امیر جس کا زمانہ فقیر ہو  
پچیس سال بعد نبی یوں علی رہے  
ہڈی ہو جیسے حلق میں آنکھوں میں تیر ہو

۱۷

میرا سر اُس کا نقش پا ہوگا  
سجدہ تنظیم کا ادا ہوگا  
ڈھادے جو کفر کے خداؤں کو  
وہ نصیری کا ہی خدا ہوگا

۱۸

صبح کی آغوش میں آکر ملی سورج نے آنکھ  
شام کے دامن میں جا کر بند کی سورج نے آنکھ  
میرے مولیٰ کے اشارے پر بشوق دید پھر  
چیر کر مہج کا سینہ کھول دی سورج نے آنکھ

۱۹

لحوں میں پھوٹ جاتے ہیں پیکر حباب کے  
نارِ حسد میں جلتے ہیں پتلے عذاب کے  
سولی پہ بھی ہمارا اترتا نہیں نشہ  
عادی ہیں ہم شائے علی کی شراب کے

۲۰

یا علی کیا کہوں میں تری شان میں  
اتنی جرأت کہاں ہے ثنا خوان میں  
روح قرآن بھی تو مرضی حق بھی تو  
جز تری مدح کے کیا ہے قرآن میں

۲۱

وہ حق کے ساتھ ہے حق اس کے ساتھ چلتا ہے  
اُسی کے صدقے میں سارا جہان پلتا ہے  
اے بد نصیب زمانہ میں تجھ پہ حیراں ہوں  
علی کے ذکر سے کیوں تیرا دم نکلتا ہے

۲۲

ٹھوکر میں جس کی تخت ہے جوتی میں تاج ہے  
اُس کے گداگروں کا شہانہ مزاج ہے  
خیرات میں علی نے جو سائل کو بخش دی  
انگشتری ہے یا وہ سلیمان راج ہے

۲۳

میدانوں سے بھاگنے والے تخت پہ قبضہ کر بیٹھے  
مال غنیمت کے عادی تھے باغِ فدک بھی چر بیٹھے  
بابِ علی سے ہٹ کے خلافت اتنی ذلیل و خوار ہوئی  
آج کا ہر حجام خلیفہ کہلاتا ہے گھر بیٹھے

۲۴

ادھر علی نے بخوبی سنی نبیؐ کی صدا  
ادھر ہواؤں کے کانوں میں کوئی میل نہ تھا  
نبیؐ نے ناد علیؑ سے بلایا حیدرؑ کو  
علیؑ کے ہاتھ میں خیبر کے دن ممیل نہ تھا

۲۵

جشن شیر خدا منانے دو  
سب کے ایماں کو آزمانے دو  
نسل کی اصلیت عیاں ہوگی  
مجھ کو مدح علیؑ شانے دو

۲۶

طاعت حیدرؑ میں خود کو ڈھال کر  
مشکلوں کو اپنے سر سے نال کر  
چل رہی ہے ذوالفقار حیدرؑی  
سات پشتوں پر نگاہیں ڈال کر

۲۷

دیں کے جو رشتہ دار ہوتے ہیں  
حق پہ بس وہ نثار ہوتے ہیں  
باب حیدرؑ سے بھاگنے والے  
حادثوں کے شکار ہوتے ہیں

۲۸

نقطے میں تحت با کے سمیٹا گیا ہے تو  
قرآن کی آیتوں میں بکھیرا گیا ہے تو  
تفسیر ترے نفس کی کیسے ہو یا علیؑ  
مرضی کردگار میں ڈھالا گیا ہے تو

۲۹

ایمان کا تقاضہ ہے ذکر خدا کریں  
ہم عابدی ہیں کیسے عبادت قضا کریں  
اے عاشقان حیدرؑ کراڑ آ بھی جاؤ  
ہم عشق کی نماز جماعت ادا کریں

۳۰

فقط معصوم ہی معصوم کو پہچان سکتا ہے  
یہ منظر دیکھنا ہو تو چلو میدان خیبر تک  
دو حصوں میں بنا مرحب زمیں بنے ہی والی تھی  
علیؑ کی تیغ آ کر رُک گئی جبرئیل کے پر تک

۳۱

بلبل سدہ نے دی جب حکم قدرت کی اذایں  
لائی گلشن میں بہار اجر رسالت کی اذایں  
مژدہ من گنت مولا کا ہوا جدم ظہور  
گونج اٹھی خم کے میداں میں موذت کی اذایں

۳۲

کیوں کر نہ نکلے قلب سے ایمان کی ازاں  
دل کو سرور بخشے ہے قرآن کی ازاں  
ہر پل نماز عشقِ علیٰ پڑھ رہے ہیں ہم  
جب سے سنی عذیر کے میدان کی ازاں

۳۳

ہوا روشن کتاب اللہ کی توقیر کا چہرا  
اُجاگر ہو گیا اسلام کی تقدیر کا چہرا  
نبی کے دستِ اقدس پر غدیر خم کے میدان میں  
نظر آنے لگا قرآن کو تفسیر کا چہرا

۳۴

جب گونجی صدا من گنت کی تو جھوم اٹھے سب اہل ولا  
اور قلب کسی حاسد کا جلا پیغامِ اجلِ حارث کو ملا  
ہے وقتِ حسیں پر لطفِ فضا موسم ہے سہانہ اے ساقی  
ہیں جوش میں سب مئے خوار ترے اک جام نہیں سو جامِ پلا

۳۵

حق والے حق کی راہ سے ہٹتے نہیں کبھی  
سر ان کے کٹ تو سکتے ہیں جھکتے نہیں کبھی  
حارث در اجل پہ پہنچ کر یہ کہہ اٹھا  
دشمنِ علیٰ کے پھولتے پھلتے نہیں کبھی

۳۶

چھلکا رہے ہیں جامِ فدائیِ غدیر کے  
تھکتے نہیں پلانے سے ساقیِ غدیر کے  
اتنی پیو کہ دنیا یہ گھبرا کے بول اٹھے  
ان کو نہ چھیڑو یہ ہیں شرابیِ غدیر کے

۳۷

گونج اٹھا حکمِ بلخ جو میدان میں  
آگنی جانِ قرآن کی جان میں  
شورِ بخ سے تھرا یا حارث کا دل  
موت کی سیٹیاں بج اٹھیں کان میں

۳۸

کیا حلاوت ہے بلخ کے حق کے فرمان میں  
اک عجب جوش ہے اہلِ ایمان میں  
نعرۂ حیدرٹی اب لگاتے رہو  
دینِ کامل ہوا خم کے میدان میں

۳۹

میثم بتا رہے ہیں حقیقتِ غدیر کی  
کر کے فراز دار پہ مدحتِ غدیر کی  
ایمان کے لیروں میں دم اتنا ہے کہاں  
جو آ کے ہم سے چھین لیں دولتِ غدیر کی

۴۰

مولا تری ولا کی بدولت غدیر میں  
امت کی ہو رہی ہے شفاعت غدیر میں  
اعلان کر کے تیری ولایت کا یا علی  
تکمیل پارہی ہے رسالت غدیر میں

(۴۱)

دھوپ کی تمازت ہے حج کا یہ مہینہ ہے  
حاجیوں کا مجمع ہے والی مدینہ ہے  
مسند ولایت پر جلوہ ریز ہیں حیدر  
حاسدوں کے ماتھوں پر موت کا پسینہ ہے

(۴۲)

آدم قصیدہ خواں ہیں بشیر و نذیر کے  
چرچے ہیں دو جہان میں مولا امیر کے  
دست نبیؐ پہ دیکھ کے حیدر کو جلوہ گر  
نار حسد میں جلتے ہیں دشمن عذیر کے

(۴۳)

نور علیؑ جو عرش پہ پہنچا زمین سے  
پھوٹے اُجالے شمس و قمر کی جبین سے  
ہاتھوں پہ جب نبیؐ نے علیؑ کو اٹھالیا  
اک ایک سانپ گرنے لگا آستین سے

(۴۴)

مُسکرا کر ہر اک ستم سہے  
حق کی بات آئے تو نہ چپ رہے  
وہ سقیفہ ہے یہ عذیرِ خم  
رات کو رات دن کو دن کہے

(۴۵)

گر بغض جس کے دل میں ہے اول امام کا  
حقدار ہی نہیں ہے وہ میرے سلام کا  
سر پر غدیرِ خم ہے سقیفہ تہہ قدم  
پابند ہوں ازل سے حلال و حرام کا

(۴۶)

یہ غدیری شراب خانہ ہے  
اس کا غیروں کو مت پتا دینا  
ہضم جن کو یہ مئے نہیں ہوتی  
ان کو اس بزم سے اٹھا دینا

(۴۷)

دل میں ضیائے الفت آلِ عمّا رہے  
ہونٹوں پہ اہلیت کی مدح و ثنا رہے  
نظروں میں فاطمہؑ کی وہی مال دار ہیں  
دامن میں جن کی زیور شرم و حیا رہے

(۴۸)

معزز رتبہ واں اس در پہ ساکلی بن کے آتے ہیں  
جب آتے ہیں تو جنت کو بھی قطعاً بھول جاتے ہیں  
فلک والوں کی تقدیروں پہ کیوں نہ رشک آئیگا  
فرشتے فاطمہ زہرا کے در کی بھیک کھاتے ہیں

(۴۹)

کر عطا فکر کو الفاظ کا لشکر زہرا  
ذہن ناقص میں کھلے مدح کا دفتر زہرا  
حوصلہ میثم تمارسا مل جائے مجھے  
میں بھی کہلاؤں ترے در کا سنخور زہرا

(۵۰)

وہ خود کو مسلمان کہتا ہے فردوس کا دعویٰ دار بھی ہے  
خاتون جتناں جس انساں سے ناراض بھی ہے بے زار بھی ہے  
ہر دن در زہرا پر آ کر کہتے تھے فلک کے باشندے  
زہرا تری چوکھٹ کا نوکر سلطان بھی ہے سردار بھی ہے

(۵۱)

یا الہی مجھے قسمت سے گلا کچھ بھی نہیں  
جز طواف در زہرا کے دعا کچھ بھی نہیں  
یہ زمیں چاند ستارے یہ فلک یہ سورج  
صدقہ فاطمہ زہرا کے سوا کچھ بھی نہیں

(۵۲)

اک قدم آگے بڑھادوں تو رسالت لے لوں  
اک قدم پیچھے ہٹا لوں تو امامت لے لوں  
نام زہرا ہے مرا میں ہوں کنیر خالق  
گر میں چاہوں تو مشیت سے مشیت لے لوں

(۵۳)

پیش داور حشر کے میدان میں  
دفتر اعمال کھولا جائیگا  
فاطمہ آتی ہیں سر نیچے کر د  
اہل محشر سے یہ بولا جائیگا

(۵۴)

یہ بات پہلے ہی طے ہے خدائے یکتا سے  
ہو عقد نور مدینہ کا نور کعبہ سے  
خدا کا بھیجا ہوا مصرعے طرح ہیں علی  
نبی نے باندھی ہے تفسیم ذات زہرا سے

(۵۵)

رحمت خدا کی مانگ رہی ہے اصول سے  
مولود کعبہ کیلئے بیٹی رسول سے  
طے ہو چکا تھا عرش پہ روز ازل مجیب  
مولائے کائنات کا رشتہ بتوں سے

(۵۶)

فلک کے ٹوٹ کر فرش زمین پر اُترا  
در بتولؑ پہ اپنا جھکائے سر اُترا  
بجز علیؑ کوئی ہمسر نہیں ہے زہراً کا  
ستارہ دینے زمانے کو یہ خبر اُترا

۵۷

زہراً وہ ذات پاک ہے جو لاجواب ہے  
اس کا جواب ہے تو فقط بوتراؑ ہے  
دولہا علیؑ کے جیسا ہو دلہن بتولؑ سی  
خلاق کائنات کا یہ انتخاب ہے

۵۸

فوج افکارِ ستم پر صلح کی یلغار ہے  
جنگ کا میدان ہے کاغذ اور قلم تلوار ہے  
لشکرِ الفاظ کو پھیلا کے کہتے تھے حسنؑ  
”صلح کی شرطوں کے پیچھے کر بلا تیار ہے“

۶۹

ہر قول جس کا آئینہٴ معجزات ہے  
وہ حق کے ساتھ ساتھ ہے حق اس کے ساتھ ہے  
شرؑ نے صلح کر کے یہ اعلان کر دیا  
دینِ نبیؑ کی صبح ہے باطل کی رات ہے

۶۰

بارشِ کرم برسا، دے شرفِ زیارت کا  
مدتوں سے پیاسا ہے گلستاںِ حسرت کا  
یا حسنؑ بکالینا مجھ کو قبر پر اپنی  
چیتے جی ہی نظارہ کر سکوں میں جنت کا

۶۱

مرسلِ حق نے رسولوں کا بھرم تھام لیا  
دینِ اسلام کا حیدرؑ نے علم تھام لیا  
بعد احمدؑ و علیؑ دیں کی حفاظت کیلئے  
تغِ شہیر نے شہرؑ نے قلم تھام لیا

۶۲

جبریلؑ لائے خوشیوں کا پیغام آج پھر  
بن کر ملک بھی آئے ہیں خدام آج پھر  
شہیرؑ کر بلا کی ولادت کا روز ہے  
جی بھر کے مسکراتا ہے اسلام آج پھر

۶۳

غنچہٴ گلشنِ عمرانؑ حسین ابن علیؑ  
قلبِ مرسلن کا ہے ارمان حسین ابن علیؑ  
تاقیامت یہ جدا ہو نہیں سکتے دونوں  
جسمِ قرآن ہے اور جان حسین ابن علیؑ

۶۴

دین اسلام کا سرتاج حسین ابن علی  
ہے زمانہ ترا محتاج حسین ابن علی  
یہ تو مانا کہ ہے خلفت بہ حکومت رب کی  
ہر دلوں پر ہے ترا راج حسین ابن علی

۶۵

رہبر حق مصحف ناطق حسین ابن علی  
اور وفا و صبر کا خالق حسین ابن علی  
عاجزی کے ساتھ رب سے پوچھتا ہوں میں یہی  
تو ہی رازق ہے کہ ہے رازق حسین ابن علی

۶۶

گلِ ایماں صاحب قرآن حسین ابن علی  
دین حق کی ہے تو ہی پہچاں حسین ابن علی  
نوک نیزہ پر تلاوت تو نے کی قرآن کی جب  
ہو گیا سارا جہاں حیراں حسین ابن علی

۶۷

سر میداں گھرانہ دین کے سلطان کا ٹھہرا  
تہہ تیغِ ستم سوکھا گلا ایمان کا ٹھہرا  
فنا کی پستیوں میں بیعت فاسق کو دفنا کر  
سر نوک سناں سر صاحب قرآن کا ٹھہرا

۶۸

علی کے لال نے قرآن کو تازگی دیدی  
قر کو چاندنی سورج کو روشنی دیدی  
گلا صغیر کا سینہ جوان کا دے کر  
حیات دین کو ، دنیا کو زندگی دیدی

۶۹

کس اوج پر حسین کی حقانیت ہے آج  
باقی جہاں میں دین کی ہر اک صفت ہے آج  
ہے جا بجا سجا ہوا دربار کربلا  
بتلا یزید لعن تیری کہاں سلطنت ہے آج

۷۰

سبطِ مصطفیٰ دینِ مصطفیٰ کا مطلع ہے  
ہر شہید راہ حق ایک ایک مصرع ہے  
کیوں نہ دین خالق کی منقبت کمال ہو  
بے زباں علی اصغر کربلا کا مقطع ہے

۷۱

نوک نیزہ پہ جو تقریر کا سورج چمکا  
یعنی قرآن کی تفسیر کا سورج چمکا  
چاند جب فاطمہ زہرا کا لہو میں ڈوبا  
دین اسلام کی تقدیر کا سورج چمکا

۷۲



ہیں حسین قرآن حضرت ابو طالب  
بے زباں اصغر ہے آیت ابو طالب  
مٹ کے رہ گئی ہوتی نسل آدم و حوا  
گر نہ کربلا آتی عترت ابو طالب

۷۷

جھوٹ کا اک ایک رہبر قبضہ شیطاں میں ہے  
پھر سے سچائی کی قسمت گردشِ دوراں میں ہے  
آ بھی جائے ناخداے کربلا بہر مدد  
کشتی انسانیت پھر ظلم کے طوفاں میں ہے

۷۸

یہ گوئیں گے آواز کردگار حسین  
سچی ہے بزمِ عدالت بہ اختیار حسین  
ہر اک عمل کو ہے محشر میں انتظار نماز  
مگر نماز تو کرتی ہے انتظار حسین

۷۹

زیرِ تیغِ سجدے کا اہتمام کرتے ہیں  
دعویٰ محبت کو ہم تمام کرتے ہیں  
ہر شہید زندہ ہے یہ دلیل محکم ہے  
دیکھ نوکِ نیزہ پر سرکلام کرتے ہیں

۸۰

دوڑتا ہے شہ کی رگ رگ میں پیہر کا لہو  
جوش میں ہے شیر زہرا اور حیدر کا لہو  
زندگی کی بھیک مانگی جس گھڑی اسلام نے  
دیدیا شیر نے بڑھ کر بہتر کا لہو

۷۳

سجدے میں تیغ کھا کے علی نے بنا دیا  
کر کے تمام سجدے کو شہ نے دکھا دیا  
مقتل بنالیا تھا مُصلے کو باپ نے  
بیٹے نے قتل گہ کو مصلہ بنا دیا

۷۴

دربارِ حسین ہے کہ خالق کا مکاں ہے  
یہ کس کی حکومت دلِ انساں پہ رواں ہے  
مغرور یزید ستم ایجاد تھا جس پر  
وہ تخت کہاں تاج کہاں راج کہاں ہے

۷۵

خانہ داور تو ابراہیم کا شہکار ہے  
کربلا کا فخر ابراہیم خود معمار ہے  
حاجیو جاتے کہاں ہو کربلا کو چھوڑ کر  
خانہ کعبہ تو خود شیر کا ذوار ہے

۷۶

پرچم اسلام کو لہرا دیا سجاؤ نے  
اہل باطل کو سبق سکھلا دیا سجاؤ نے  
قید ہو کر اپنی تقریروں سے ہر اک گام پر  
دین پیغمبرؐ کو بچھو ا دیا سجاؤ نے

۸۵

بانی مجلس سرورؒ کا سبق یاد رکھو  
اے عزادارو عزا، خانوں کو آباد رکھو  
یوں تو رو لیتے ہو شیر کے غم میں لیکن  
گریہ کرنے کیلئے جذبہ سجاؤ رکھو

۸۶

ہم اہل عزا کیسے غم شہ کو بھلا دیں  
شہ نے تہہ شمشیر ہمیں یاد کیا ہے  
سجاؤ نے خود آہنی زنجیر پہن کر  
اسلام کو ہر قید سے آزاد کیا ہے

۸۷

انوار جس کے ہوتے ہیں پردے سے آشکار  
ہر اک محبت اسی کی ہے فرقت میں بے قرار  
کل منتظر رسولؐ تھے اول امام کے  
ہم آخری امام کا کرتے ہیں انتظار

۸۸

عجب تاریخ نے منظر یہ دیکھا  
سر میدان تیروں کا مصلہ  
بتایا کر کے سجدہ شاہ دین نے  
جہہ خنجر عبادت کا سلیقہ

۸۱

چھٹ گئیں تاریکیاں زین العبا کے نور سے  
جگمگا اٹھا جہاں، زین العبا کے نور سے  
چار جانب نور کی برسات ہی برسات ہے  
ہے ہر اک شے ضوفشاں زین العبا کے نور سے

۸۲

انبیائے ماسلف ہیں شاد زین العابدین  
نسل انساں تجھ سے ہے آباد زین العابدین  
خود اسیر ظلم ہو کر تو نے بعد کر بلا  
کردیا اسلام کو آزاد زین العابدین

۸۳

راہ خدا میں تیری جبین نیاز ہے  
تجھ پر گل انبیاء کی عبادت کو ناز ہے  
اسلام پڑھ رہا ہے یہ کہہ کر نماز شکر  
عابد کا نقش پا تو میری جانماز ہے

۸۴

پلیس بچھی ہوئی ہیں رو انتظار میں  
حسرت بچل رہی ہے دل بے قرار میں  
جب سطح آب پر وہ مصلہ بچھائیں گے  
عیسائی کے ساتھ ہم بھی کھڑیں گے قطار میں

۸۹

زندگی ہرگز وہ معراج وفا پاتی نہیں  
جب تلک خود عشق کے سانچے میں ڈھل جاتی نہیں  
اپنی اُمت سے تو غافل ہو نہیں سکتا امام  
تھک کے سو جاتے ہیں اعضاء دل کو نیند آتی نہیں

۹۰

ہم جی رہے ہیں ایسے تیرے انتظار میں  
جس طرح چپکے بلبل و قمری بہار میں  
ایماں ہے تیرا عشق تری دشمنی ہے کفر  
اک پل کا فاصلہ ہے فقط نور و نار میں

۹۱

یہ کیسا دور ہے مومن نظر نہیں آتے  
کرو ہزار اشارے شجر نہیں آتے  
امام وقت کا رب جانے کیا ارادہ ہے  
بُلا رہے ہیں ازل سے مگر نہیں آتے

۹۲

ستا رہی ہے تری یاد بار بار مجھے  
تری جدائی بھی کرتی ہے اشکبار مجھے  
میں جی رہا ہوں تری دید کیلئے ورنہ  
یہ کائنات تو لگتی ہے ناگوار مجھے

۹۳

بادی دین کا فرمان سمجھنا سیکھو  
خیر مقدم کیلئے پلیس بچھانا سیکھو  
امتحان عشق کا دینا ہے اگر فرقت میں  
مثل اک ماہی بے آب تڑپنا سیکھو

۹۴

بس ایک نظر کرم مجھ پہ گر تری ہو جائے  
میں کر رہا ہوں جو مدحت وہ بندگی ہو جائے  
کئیگی انگلیاں لاکھوں کی پھر سے دنیا میں  
ترے جمال سے اک بار آگہی ہو جائے

۹۵

مرے عریضے کو ہر موج پیار کرتی ہے  
خود اپنے دوش پہ اس کو سوار کرتی ہے  
اُسے خبر مری حالت کی کیوں نہ ہو پل میں  
یہ عرضی سات سمندر کو پار کرتی ہے

۹۶

ہر ایک سانس مری انتظار کرتی ہے  
وہ ایک بار نہیں بار بار کرتی ہے  
مری نگاہ فقط تیری دید کی خاطر  
حرم کی سمت سفر اختیار کرتی ہے

۹۷

زین اب ہوں نام میرا زینب دلیگیر ہے  
میں علی کی لاڈلی ہوں یہ مری توقیر ہے  
میں مٹا کر ہی رہوں گی تیرا ہر مقصد یزید  
موج زن میری رگوں میں فاطمہ کا شیر ہے

۹۸

دین محمدی کو بچانے کے واسطے  
قصر ستم میں بنت علی ننگے سر گئی  
زینب نے اپنے خطبوں کی برسا کے بجلیاں  
ہر مقصد یزید کو ناکام کر گئی

۹۹

پاسان دین حق ہے عصر عاشورہ کے بعد  
ناشر اسلام ہے زینب شہ والا کے بعد  
فاطمہ کے بعد زینب ثانی زہرا بنتی  
ثانی زینب نہیں ہے زینب کبرا کے بعد

۱۰۰

حامل عصمت گہرا ہے سراپا جس کا  
پڑھتی ہے آیت تطہیر بھی کلمہ جس کا  
اک ردا کے لئے محتاج ہے بیٹی اس کی  
شب تاریک میں اٹھا تھا جنازہ جس کا

۱۰۱

زور بازوئے حسین ابن علی ہے زینب  
صبر و ایثار کے سانچے میں ڈھلی ہے زینب  
ہر مصیبت پہ فقط شکر الہی کے سوا  
کوئی کھدے کھ افسوس ملی ہے زینب

۱۰۲

طوفان مقصد شہ والا کا جب اٹھا  
سنگ ریزے دیکے رہ گئے اور سنگ اڑ گئے  
زینب نے اپنے خطبوں کو وہ رنگ دیدیا  
اہل جفا کے چہروں کے سب رنگ اڑ گئے

۱۰۳

دیکھ کر ناساز نبض دین حق شیر نے  
دیدیا خون اپنا دیں کی جاویدانی کے لئے  
سر برہنہ دیکھ کر زینب نے دین شہ کو  
اپنی چادر پیش کر دی سائبانی کیلئے

۱۰۴

نکھرا ہے گل کی صورت اہل ولا کا چہرا  
اور جگمگا رہا ہے دین خدا کا چہرا  
زینب ترے کرم سے اسلام کے افق پر  
مثل قمر ہے روشن فرش عزا کا چہرا

۱۰۵

منفرد برسر دربار ہے حملہ جسکا  
ڈھل گیا لحن یذالہ میں لہجہ جسکا  
اس کی آواز تو بے پردہ نہیں ہو سکتی  
” بن گیا تیغ علی شام میں خطبہ جسکا “

۱۰۶

تو کربلا سے سوئے شام کیا گئی زینب  
ہر ایک موڑ کو آساں بنا گئی زینب  
بس ایک صبر و تحمل کی پھونک سے اپنی  
چراغ مقصد باطل بجھا گئی زینب

۱۰۷

اُس طرف بارش سنگ ظلم و ستم اس طرف دیں کی تو قیر کا آئینہ  
اب ترے ہاتھ میں ہے اے بنت علی مقصد شاہ و لکیر کا آئینہ  
جونہی تیری فصاحت کا طوفان اٹھا گرد ظلم و ستم خود بخود ہٹ گئی  
مثل ماہ منور چمکنے لگا دین احمد کی تقدیر کا آئینہ

۱۰۸

صبر و حلم و عزم و ہمت میں جری سے کم نہ تھیں  
ثانی زہراً ہدایت میں نبی سے کم نہ تھیں  
صرف مردوں کو شریعت نے دیا حکم جہاد  
ورنہ زینب بھی شجاعت میں علی سے کم نہ تھیں

۱۰۹

روشن چراغِ فاتحِ خیبر ہے چار سو  
خوشبوئے باغ مقصدِ سرور ہے چار سو  
زینب کی محنتوں کا نتیجہ کہو اسے  
پھیلا ہوا جو دین پیغمبر ہے چار سو

۱۱۰

سجدے میں زیر تیغ ہے قرآن کربلا  
تسبیح پڑھ رہے ہیں شہیدان کربلا  
ارض بلا پہ کیسے تیمم کرے بہن  
بھائی کے خوں میں غرق ہے میدان کربلا

۱۱۱

سلامِ فاطمہ جب شاہِ غارتی کو سناتے ہیں  
جری تعظیم کو سجدے میں سر اپنا جھکاتے ہیں  
جناب سیدہ شہیر کا جھولا جھلاتی ہیں  
مگر شہیر خود عباس کا جھولا جھلاتے تھیں

۱۱۲

معراج غم ہے ماتم عباس کیجئے  
جز مجلسوں کے اور نہ کوئی آس کیجئے  
اور ٹھنڈا پانی جب کبھی تم کو نصیب ہو  
کرب و بلا کی پیاس کا احساس کیجئے

۱۱۳

حسینؑ ہدایت ہیں باب ہے عباس  
شجاعتوں کی مکمل کتاب ہے عباس  
جلال و صبر و تحمل میں عزم و ہمت میں  
سراپا شیر خدا کا شباب ہے عباس

۱۱۴

عزم و ایثار وفاؤں کی بقا ہے عباس  
اور تو سورۃ احزاب کی با ہے عباس  
کفر منہ ڈھانپ کر ہر وقت یہی کہتا ہے  
تجھ سے ہی بیعتِ فاسق کی فنا ہے عباس

۱۱۵

تو جمال رخ حیدر کی چمک ہے عباس  
اور انوار امامت کی جھلک ہے عباس  
طارِ فکر پہنچتا نہیں تجھ تک میرا  
میں زمیں ہوں تو وفاؤں کا فلک ہے عباس

۱۱۶

جہاں کو پانی ، پانی کو حیات دین کو بقا  
نہ جانے کیا کیا دیدیا وفاؤں کے امامؑ نے  
جرئی کے ہاتھ کٹ گئے تو کیا ہوا یزید  
ہزار ہاتھ اٹھ رہے ہیں اک علم کو تھام نے

۱۱۷

عباس باوفا کی جہاں تک نظر گئی  
شامی سپاہ خوف کے مارے بکھر گئی  
رکھا قدم جو نہر پہ حیدر کے لال نے  
فوج یزید موت سے پہلے ہی مر گئی

۱۱۸

ہے شرم سے فرات کا منظر ہوا ہوا  
برتر کے سامنے ہوئے کمتر ہوا ہوا  
دیکھا جو شیر حیدر کراڑ کا جلال  
پل میں ہوا یزید کا لشکر ہوا ہوا

۵۲

عائقہ پر آگیا جب فاتح خیبر کا لال  
خوف سے اک ایک ظالم کا کلیجہ بل گیا  
بھاگنے کی مشق اُنچالیس دن خیبر میں کی  
بزدلوں کو گھاٹ پر اک اور موقع مل گیا

۱۲۰

جب علمبردار نے پانی کو دیکھا دیر تک  
نہر میں آیا نظر عکس سکینہ دیر تک  
خشک مشکیزہ جو ڈالا نہر میں عباس نے  
مشک سے بھی اعطش کا شور اٹھا دیر تک

۱۲۵

ظلم نے کاٹا گلا جب حسرتوں کا یاس کا  
مثل گل مرجھا گیا ہر ایک چہرا پیاس کا  
چھوٹی مشک سکینہ یا چھدا قلب جرنی  
بہ رہا ہے مشک سے خونِ جگر عباس کا

۱۲۶

نہر سے کہدے کوئی عباس میرا نام ہے  
اہلیتِ پاک کی سقائی میرا کام ہے  
کس طرح پانی سے میری تشنگی بیعت کرے  
باوفا کنیت ہے میری اور لقب اسلام ہے

۱۲۷

کتنا عالی تر ہے تیرا مرتبہ اسلام میں  
تیری خوشبوئے وفا ہے دیں کے ہر پیغام میں  
تیرے آنے کی خبر سن کر ہوا لشکر فرار  
جانے کیسا رعب ہے عباس تیرے نام میں

۱۲۸

اپنی تلوار کو عباس جو حرکت دیتے  
ظلم کو سانس بھی لینے کی نہ مہلت دیتے  
تیغِ عباس سے کٹ جاتا یزیدی لشکر  
گر حسین ابن علی جنگ کی اجازت دیتے

۱۲۱

پہلے نقوش بیعت فاسق مٹادے  
پیاسے تھے خود فرات کو پانی پلادے  
بے دست ہو نہ جائے کہیں دین مصطفیٰ  
عباس نے یہ سوچ کے شانے کٹادے

۱۲۲

جب وفا کی آنکھوں سے اشک نہر میں برسے  
کٹ کے رہ گیا پانی آنسوؤں کے خنجر سے  
باوفا نے دریا کو دے کے پیاس کا صدقہ  
تشنگی بجھائی ہے صبر کے سمندر سے

۱۲۳

اشقیاء کو خط شمشیری کے باہر رکھ دیا  
یوں غرور اہل باطل کو کچل کر رکھ دیا  
غیض کے عالم میں حکمِ زینبِ دلکیر پر  
باوفا نے صبر کی آغوش میں سر رکھ دیا

۱۲۴

علم کو تھام کے خیمے سے اک دلیر چلا  
غرور، بیعتِ فاسق کا کرنے زیر چلا  
بکھر بکھر گیا گھبرا کے گیدڑوں کا جہوم  
سوئے فرات جو شیر خدا کا شیر چلا

۱۲۹

کلامِ شایہ کو حق کا کلام جانے ہے  
ہے کیا بلندیِ حکمِ امام جانے ہے  
جسے وفاؤں کا پروردگار کہتے ہیں  
وہی حسین کا خود کو غلام جانے ہے

۱۳۰

جی بھر کے نور وجہ وفا دیکھنے لگے  
رُعب و جلال، صبر و رضا دیکھنے لگے  
ام البنین کے لال کو آغوش میں لئے  
شیرِ فاطمہ کی دعا دیکھنے لگے

۱۳۱

ائے ساقیہ پلاوے مجھے جامِ آج پھر  
لکھوادے مئے کشوں میں میرا نام آج پھر  
میخانہ وفا کا میں کرتا رہوں طواف  
تشنہ لبی بادہ کشی کا باندھ کے احرام آج پھر

۱۳۲

جاگتی آنکھیں ہیں روشن فکرِ دل بیدار ہے  
باوفا کے ذکر میں یوں زندگی سرشار ہے  
کیوں نہ خوشبوئے وفا کرتی رہے میرا طواف  
میرا دل تو روضہ عباس کا ذوّار ہے

۱۳۳

ظالمو کرب و بلا میں نہ پدھارے ہوتے  
جیتے جی ایسے نہ تقدیر کے مارے ہوتے  
روک لی تیغ کو غازی نے محکمِ زینب  
ورنہ تم کب کے جہنم کو سدھارے ہوتے

۱۳۴

لُحْنِ دَاوَدَ فِکْرٍ رَسَا چاہئے  
حَفْظِ قُرْآنِ کُو حَافِظِ چاہئے  
میں ہوں قاری وفاؤں کے قرآن کا  
”اس سے بڑھ کر مجھے اور کیا چاہئے“

۱۳۵

تشنگی کے وزن کو دریا اٹھا سکتا نہیں  
اس لئے تشنہ لبوں کے کام آسکتا نہیں  
چوم کر عباس کا چلو یہ بول اٹھی فرات  
ظلم اب مجھ پر کبھی پہرا بٹھا سکتا نہیں

۱۳۶



روشن ہوا جو عکس سکینہ فرات میں  
چکی ہے مشک مثل گمینہ فرات میں  
خوشبو وفا کی پانی سے کیوں کر نہ آئیگی  
پکا ہے باوفا کا پسینہ فرات میں

۱۳۷

تھا کتنا درد سکینہ کی نوحہ خوانی میں  
ہے اعطش کی صدا نہر کی روانی میں  
جرئی نے نہر کو اک مشک میں سمیٹ لیا  
نظر جو آگیا پیاسوں کا عکس پانی میں

۱۳۸

بعد عصر عاشورہ ظلم بڑھ گیا اتنا  
ہو گیا سکینہ کا پھول سا بدن زخمی  
گردن سکینہ کے زخم مسکرا اٹھے  
شدت مصیبت سے ہو گئی رس زخمی

۱۳۹

نظر آتا نہیں کوئی امید و آس کا چہرا  
بمثل گل کہیں مرجھانہ جائے پیاس کا چہرا  
خدارا نہر تک پہنچا دے اب قسمت سکینہ کو  
سکوں مل جائے شاید دیکھ کر عباس کا چہرا

۱۴۰

زہرا کا نور عین سکینہ کی گود میں  
کچھ دیر پانے چین سکینہ کی گود میں  
ظالم نے امتحان محبت جونہی لیا  
آیا سر حسین سکینہ کی گود میں

۱۴۱

آئینہ کردار سکینہ سے عیاں ہے  
آزادی اسلام کا راز اس میں نہاں ہے  
ہر سانس مری کیوں نہ بچھائے صف ماتم  
دل میرا سکینہ کی محبت کا مکاں ہے

۱۴۲

دربار میں یوں دین محمد کا بیاں ہے  
آغوش سکینہ ہی مری جائے اماں ہے  
سر باپ کا سہلا کے دعا دیتی ہے مجھ کو  
شیر کی بیٹی ہے کہ اسلام کی ماں ہے

۱۴۳

سُخ دریا پر وفا اپنی نگاہیں ڈال کر  
دیکھتی ہے موت کی آنکھوں میں آنکھیں ڈال کر  
آج بھی مشک سکینہ سوری ہے چین سے  
پرچم عباس کی باہوں میں باہیں ڈال کر

۱۴۴

جس کی لب فرات اُجاگر وفا ہوئی  
اس باوفا پہ ساری خدائی فدا ہوئی  
جانے چچا بچھری میں وہ کتنا پیار تھا  
اب تک علم سے مشک نہ ہرگز جدا ہوئی

۱۳۵

کریں گے تذکرے شان وفا کے  
کہ ہم قاری ہیں قرآن وفا کے  
علم غازی کا اور مشک سکینہ  
یہ دو پلے ہیں میزان وفا کے

۳۶

دھیرے دھیرے رُخ افلاک سے پردہ اٹھا  
اور تعظیم کو ہر ایک فرشتہ اٹھا  
میں نے جب مجلس سرور میں اٹھایا پرچم  
خلد میں پرچم عباس کا پنچہ اٹھا

۱۳۷

صبح کا بھولا ہوا شام ڈھلے گھر پہنچا  
ہر عزادار حسینی سر محشر پہنچا  
حشر میں بعد عزاء ~~ماتم~~ ماتم سرور کا جلوس  
لے کے عباس کا پرچم لب کوثر پہنچا

۱۳۸

رُکا ہے برسر محشر ملائکہ کا جلوس  
شریک ماتم سرور ہے انبیاء کا جلوس  
اٹھا کے پرچم عباس اپنے کندھوں پر  
سوئے بہشت چلا ماتم و عزا کا جلوس

۱۳۹

زمانہ بدلا کرے لاکھ رنگ بدعت کے  
حسینیوں کے ارادے بدل نہیں سکتے  
یہ آگ بھی ہے وفادار باوفا کی قسم  
علم ہو ہاتھ میں تو پاؤں جل نہیں سکتے

۱۵۰

جس میں ہو نصر من اللہ وہ پھریرا چاہئے  
اور علم میں پنچین والا ہی پنچہ چاہئے  
ہر کسی سے پرچم اسلام اٹھ سکتا نہیں  
بازوئے عباس کا اس کو سہارا چاہئے

۱۵۱

رات بھر یوں حسرتوں کی وادیوں میں کھو گئے  
صبح نا اُمید ہو کر عمر ساری سو گئے  
جن بھگوڑوں کو علم نہ مل سکا خیر کے دن  
آج ان سب کیلئے انگور کھٹے ہو گئے

۱۵۲

حقا کے اب تک بقائے دین ہے زہرا کی نسل میں  
بشیر ہیں محافظ اسلام اصل میں  
کرب و بلا میں نصرت شبیر کیلئے  
پھر سے رسول آگئے اکبر کی شکل میں

۱۵۳

چودہ سو سال پہلے نہ ٹی وی کا تھا وجود  
پھر کیسے کربلا میں مدینہ دکھائی دے  
اعجاز شاہ یہ ہے کہ دو انگلیوں کے بیچ  
اکبر کو صاف چہرہ صغراً دکھائی دے

۱۵۴

چلا جو خر جری پائے ابن حیدر تک  
نگاہ و فکر گئی خوبی مقدر تک  
ازاں نہ دیتے اگر ہم شبیہ پیغمبر  
تو کوئی یہ صبح نہ ہوتی قیام محشر تک

۱۵۵

سپاہ دین اور اہل حرم کا پاسباں نکلا  
سکون قلب ارمان دل شاہ زمان نکلا  
جدا چشم شہ دیں سے ہوئی اس وقت بینائی  
سوئے مقتل خیام شاہ سے جب نوجواں نکلا

۱۵۶

بکھری پڑی ہے دشت میں تفسیر محمد  
کرب و بلا میں لٹ گئی جاگیر محمد  
اب کس طرح نبی کی زیارت کرے حسین  
نیزوں کی زد میں آگئی تصویر محمد

۱۵۷

اشک غم حسین کو آنکھوں میں پال کے  
رکھتے ہیں یہ امانت زہرا سنبھال کر  
اکبر! عزائے شاہ پدا جائے آنج گر  
رکھ دیں گے ہم بھی اپنے کیجئے نکال کے

۱۵۸

روز عاشور میں ہدایت کا اُجالا بن کر  
صبح نکلی ہے مہمت کا خلاصہ بن کر  
دیکھ کر خر نے مقدر کو سراپا زخمی  
علی اکبر کی ازاں گونجی مسجا بن کر

۱۵۹

ہوا ٹھہری فلک ٹھہری زمیں ٹھہری زماں ٹھہرا  
سمندر کے قریں جب تشنگی کا کارواں ٹھہرا  
زبانیں بند دل تڑپے ہے ، لہو روتا رہا لشکر  
سر میدان رجز پڑھتا ہوا جب بے زباں ٹھہرا

۱۶۰

وقف یہ میری زباں تو بے زباں کے نام ہے  
 اصغر بے شیر کی مدحت ہی میرا کام ہے  
 دیکھ کر اصغر کو شہ کی گود میں ایسے لگا  
 دامن شیر سے لپٹا ہوا اسلام ہے

۱۶۱

ادھر اک تشنہ لب نے پانی مانگا  
 ادھر سے خرملہ کا تیر آیا  
 جواب تیر میں اصغر نے نہں کر  
 ستم کو موت کا پانی پلایا

۱۶۲

حرملہ کیا صرف مجھ کو بے زماں سمجھا ہے تو  
 عزم و ہمت کا کوہ ہمالہ میں ہوں اور زرہ ہے تو  
 اک تبسم ہی سے کر دوںگا میں تیرا خاتمہ  
 سامنے میرے فنون جنگ میں بچے ہے تو

۱۶۳

بولتا قرآن ہے یوں دست شہ ذیشان میں  
 سورہ کوثر ہو جیسے سینہ قرآن میں  
 بائے بسم اللہ میں جیسے راز ہے قرآن کا  
 کربلا کا راز ہے اصغر کی اک مسکان میں

۱۶۴

اصغر کی نگاہ غیبیہ و غضب اس پار بھی ہے  
 میدان تبسم میں تنہا خود فوج بھی ہے سردار بھی ہے  
 ہونٹوں پہ زباں صیقل کر کے اصغر نے کہا میرے بس میں  
 چڑائی ہوئی اک میان بھی ہے سوکھی ہوئی اک تلوار بھی ہے

۱۶۵

دشت بلا میں آج عجب انقلاب ہے  
 ہر ایک سمت پھیلا ہوا اضطراب ہے  
 بیعت کے طالبوں کے جگر ہو گئے کباب  
 اصغر تری نہی ہے کہ برق عتاب ہے

۱۶۶

لاکھوں کی وہ اُمنڈتی ہوئی فوج نابکار  
 اک شیرخوار شیر کی ہیبت سے ڈر گئی  
 تیغ تبسم علی اصغر کی ضرب سے  
 بیعت تڑپ تڑپ کے سردشت مر گئی

۱۶۸

نہں کے توڑا لشکروں کا بھرم  
 رکھ لیا تنہا لشکروں کا بھرم  
 خون اصغر کے ایک قطرے میں  
 موج زن ہے سمندروں کا بھرم

۱۶۹

ستم کا تیر چلا جب گلوئے اصغر تک  
زمین لرزی فلک کانپا روئے پتھر تک  
اشارہ کرتے اگر تشنہ لب علی اصغر  
فراٹ کیا ہے اتر آتا حوض کوثر تک

۱۷۰

ہے عزاداروں پہ احسان نینب دلگیر کا  
ہم کو سکھایا سلیقہ ماتم شیر کا  
ہاتھ سینوں پر اگر بچوں کے ہوں تو جان لو  
کر رہے ہیں وہ بھی ماتم اصغر بے شیر کا

۱۷۱

شاہ اصغر کو رن میں لاتے ہیں  
دل فرشتوں کے تھر تھراتے ہیں  
بے زباں تیر کھا کے ہنتا ہے  
اہلِ شکر انگلیاں چباتے ہیں

۱۷۲

کم سن ہے شیر خور ہے جذبہ جوان ہے  
اس کی ہنسی میں دین محمد کی جان ہے  
ہونٹوں سے بے زباں کے برستی ہے تنگی  
گویا صغیر پیاس کا اک آسمان ہے

۱۷۳

تیر بتا رہے ہیں یہی شیر خواڑ کے  
تا حشر ہونگے چرچے تبسم کے وار کے  
اب دیکھ تیری فوج کا انجام اے یزید  
اصغر کریگا جنگ بنا ذوالفقار کے

۱۷۴

باغ وحدت کو تازگی دیدی  
لب فردوس کو ہنسی دیدی  
صرف چھ ماہ جی کے اصغر نے  
حشر تک دیں کو زندگی دیدی

۱۷۵

جب رخ بے شیر پر چمکی کرن عباس کی  
آرزو پوری ہوئی تشنہ دہن عباس کی  
فتح کرنی کر بلا بے شیر نے یہ سوچ کر  
شام و کوفہ فتح کر لگی بہن عباس کی

۱۷۶

یہ کیسا عزم ہے جو بار بار ہنتا ہے  
اجل کی گود میں بے اختیار رہتا ہے  
کہا یزید سے بیعت نے اب سوال نہ کر  
تری شکست پہ اک شیر خوار ہنتا ہے

۱۷۷

دشت میں ششماہے کو جب لے کے آئی تفتگی  
لاکھوں خوں خواروں کو ہنس کر خوں رُلائی تفتگی  
پیاں کے عالم میں کھا کر تیر ظلم و جور کا  
صبر کے دریا سے اصغر نے بجھائی تفتگی

۱۸۲

قرآن کے ہونٹوں پہ تبسم کی ازاں ہے  
نبیوں کا اماموں کا بھرم اس میں نہاں ہے  
یہ طرز تکلم ہے لب دین پہ گویا  
اسلام کے منہ میں علی اصغر کی زباں ہے

۱۸۳

کم سنی خشک زباں لب پہ پھر ادیتی ہے  
ظلم کو رونے پہ مجبور بنا دیتی ہے  
فاتح کرب و بلا کون ہے گر پوچھے کوئی  
کربلا بس علی اصغر کا پتہ دیتی ہے

۱۸۴

نام اصغر سے دن نکلتے ہیں  
ذکر کرب و بلا میں ڈھلتے ہیں  
پوچھو اصغر کے خون ناحق سے  
کس کے صدقے میں لوگ پلتے ہیں

۱۸۵

حرملہ کو تیر اندازی بڑی مہنگی پڑی  
اک مجاہد کی ادائے جنگ بھی مہنگی پڑی  
فتح پائی دین نے اور کفر نے کھائی شکست  
بیعت فاسق کو اصغر کی ہنسی مہنگی پڑی

۱۷۸

وزن جانے کتنا ہے اک ہنسی کی ضربت کا  
تخت ہو گیا تختہ شام کی حکومت کا  
بے زباں نے بیعت کی کاٹ دی زباں ہنس کر  
حشر تک نہ اٹھیگا پھر سوال بیعت کا

۱۷۹

جو شیرخوار نے ڈالی نگاہ مقتل میں  
ترپ کے رہ گئی شامی سیاہ مقتل میں  
وہ جنگ کرب و بلا کی ادھوری رہ جاتی  
اگر صغیر کو لاتے نہ شاہ مقتل میں

۱۸۰

کئی ہزار ظالموں کے درمیان دشت میں اکیلا چھ مہینے والا ویر مسکرایگا  
عدو کی بزدلی پہ اور سنگروں کے حال پر شجاعتوں کا اک مہ منیر مسکرایگا  
حسین کی امانگ پر علق کے رنگ ڈھنگ میں لڑیگا جنگ بے زباں تو دنگ ہو گئے دو جہاں  
ترپ کے روئیں گے عدو یزید ہار جایگا اجل کی گود میں جو نبی صغیر مسکرایگا

۱۸۱

سلسل و کوثر کی سرحدیں نہیں ہوتیں  
تختگئی اصغر کی سرحدیں نہیں ہوتیں  
انتہا کو پا کر بھی ظلم ہو گیا محدود  
صبر کے سمندر کی سرحدیں نہیں ہوتیں

۱۸۶

پیاس بولی کیا بساط لشکر کفار ہے  
چل علی اصغر تبسم ہی تری تلوار ہے  
صبر ہے محو تبسم ظلم ہے گریہ کناں  
اے زمانہ بول کس کی جیت کس کی ہار ہے

۱۸۷

صبر نے تبسم کو کہکشاں بنا ڈالا  
کربلا کی دھرتی کو آسماں بنا ڈالا  
بے زبان "اصغر" نے ہونٹ ہی کے بیعت کے  
ہر یزید دوراں کو بے زبان بنا ڈالا

۱۸۸

حسینی قافلے میں جب ہوا ششماہا بھی شامل  
مکمل ہو گئی فہرست شہدا کی بہتر تک  
مشیت کا تقاضہ تھا گلا ہنس کر دیا ورنہ  
کہاں ممکن تھا تیر حرما آجائے اصغر تک

۱۸۹

دشت میں اتر آیا چاند جب شجاعت کا  
موت پر بھی سناٹا چھا گیا تھا ہیبت کا  
راہ حق میں قاسم نے جان دے کے بتلایا  
شہد سے بھی شیریں ہے ذائقہ شہادت کا

۱۹۰

میں حسن کا بیٹا ہوں نور ہوں ہدایت کا  
فرض اب نبھاؤں گا باپ کی نیابت کا  
اے لعینو ہو جاؤ موت کیلئے تیار  
آج فن دکھاؤں گا حیدرٹی شجاعت کا

۱۹۱

سن تیرہ سال کا ہے جوانی نئی نئی  
اور اس کی ہر اُمنگ سمجھوں کو لگی نئی  
قاسم نے پی کے جام شہادت کو شوق سے  
خود موت کو بھی بخش دی اک زندگی نئی

۱۹۲

دشمن انسانیت کے چہرے پہلے پڑ گئے  
سورماؤں کی زبانوں پر بھی تالے پڑ گئے  
عون و جعفر کی جلالت اور وہ تیور دیکھ کر  
خوف سے اہل جفا کو دل کے دورے پڑ گئے

۱۹۳

گھاؤ جو دل پر بہتر کے ہیں وہ بھرتے نہیں  
داستان کرب و بلا کی ہم بھلا سکتے نہیں  
صبح عاشورہ سے لے کر عصر کے ہنگام تک  
اس طرح منزل پہ آکر قافلے لٹتے نہیں

۱۹۴

کیا سے کیا کربلا کی زمیں ہوگئی  
قبلۂ عرش خلد بریں ہوگئی  
خاک کربل پہ اک سجدہ جس نے کیا  
مثل مہتاب اس کی جیہیں ہوگئی

۱۹۵

کربلا میں ہر طرف ہے جنگ کا بازار تیز  
رن کی جانب سید الشہداء کی ہے رفتار تیز  
موت کی رفتار سے بھی بڑھ کے فوج شام پر  
چل رہی ہے حضرت شہرؑ کی تلوار تیز

۱۹۶

تفنگی فاتحہ کشی ظلم و جفا بھولے نہیں  
عزم و ہمت، صبر و ایثار و وفا بھولے نہیں  
بھول بیٹھے ہیں ہزاروں داستانیں دہر کی  
آج تک ہم داستان کربلا بھولے نہیں

۱۹۷

جلا رہے ہیں وفا کے چراغ پانی پر  
دکھائی دیتے ہیں غم کے سراغ پانی پر  
ٹھانچہ پانی کے منہ پر جو پیاس نے مارا  
بشکل موج ہیں اب تک وہ داغ پانی پر

۱۹۸

زندگی سے اس قدر نازک ہے رشتہ پیاس کا  
تشنہ لب ہی جانتا ہے کیا ہے رتبہ پیاس کا  
یوں تو دریا کا کنارہ ڈھونڈنا آسان ہے  
مل نہیں سکتا زمانے کو کنارہ پیاس کا

۱۹۹

یہ عزا خانہ سمندر ہے چھلکتا پیاس کا  
ایک اک غمخوار ہے اک اک جزیرہ پیاس کا  
یہ غراداری مکمل ہو نہیں سکتی کبھی  
جب تلک مجلس میں چمڑ جائے نہ قصہ پیاس کا

۲۰۰

جب لب دریا بڑھا میں نے قصیدہ پیاس کا  
گن گنایا خود سمندر نے ترانہ پیاس کا  
پڑھ رہی ہے آج بھی عباسؑ کی حسرت نماز  
تپتے ساحل پر بچھا کر اک مصلہ پیاس کا

۲۰۱



ہم غم شیر سے ہرگز جدا ہوتے نہیں  
بے وفائی شمع سے پروانے کر سکتے نہیں  
اے عزادارو یہ لکھ دو خوں سے ہر دیوار پر  
ماتم سروژ کے منکر پھولتے پھلتے نہیں

۲۰۶

اشک آنکھوں سے غم شہ میں بہا کرتے ہیں  
پھر وہ رمال میں زہراً کے پلا کرتے ہیں  
دل عزاداروں کے توڑو نہ کبھی مجلس میں  
کیونکہ دل ان کے عزاخانے ہوا کرتے ہیں

۲۰۷

مقصد حسین کا اے عزادار عام کر  
اپنی زباں کی تیغ کو اب بے نیام کر  
نوحوں کی ان صداؤں سے ماتم کی گونج سے  
ہر دور کے یزید کا جینا حرام کر

۲۰۸

عزت بُرے صفات میں کل تھی نہ آج ہے  
تبدیلی دن و رات میں کل تھی نہ آج ہے  
اہل عزا کی دشمن سروژ سے دوستی  
یہ رسم کائنات میں کل تھی نہ آج ہے

۲۰۹

ہم جب بھی سوئے کرب و بلا دیکھنے لگے  
دست وفا کو جو دعا دیکھنے لگے  
جب لادوا مرض نے پریشاں کیا ہمیں  
تب خاک کربلا میں شفا دیکھنے لگے

۲۰۲

خاک شفا سے اپنے سجدے مہک رہے ہیں  
گویا کہ نقش پائے عابد چمک رہے ہیں  
پانی کی یہ سبیلیں شربت بھرے یہ ساغر  
یوں لگ رہا ہے جام کوثر چمک رہے ہیں

۲۰۳

ذکر کعبے کا ہو ذکر کربلا کے ساتھ ساتھ  
ہے عبادت کا مزہ فرش غرا کے ساتھ ساتھ  
پرچم عباس ہی کے زیر سایا دہر سے  
خلد میں جاؤں گا میں خاک شفا کے ساتھ ساتھ

۲۰۴

صدا یہ دیتے ہیں جذبات و حوصلے اپنے  
غموں کی راہ میں ٹھہرے ہیں قافلے اپنے  
عزائے سید ابراہ کی بقا کیلئے  
چھری کی دھار پہ رکھ دیں گے ہم گلے اپنے

۲۰۵

دونوں عالم کی حفاظت جس کی سرداری سے ہے  
دین پیغمبرؐ کا چرچہ اس کی عنخواری سے ہے  
جیسے قرآن کو ہے رشتہ اہلبیتؑ پاک سے  
اس طرح نسبت نمازوں کو عزاداروں سے ہے

۲۱۲

یہ مجلس عزائے حسینؑ غریب ہے  
اس غم میں جو شریک وہ خوش نصیب ہے  
جنت کی آرزو ہو تو مجلس میں آئیے  
فرش عزا سے خلد بہت ہی قریب ہے

۲۱۵

بزم عزا میں شامل اہل فلک رہے ہیں  
فرش عزا پہ غم کے تارے چمک رہے ہیں  
ہر سمت چھارہی ہے کرب و بلا کی خوشبو  
کچھ اس طرح سے داغ ماتم مہک رہے ہیں

۲۱۶

صف ماتم بچھائے غم کے دیوانے نظر آئے  
چراغ مجلس سروژ کے پروانے نظر آئے  
عزاداروں کے سینوں سے چپکتے خون کے قطرے  
برنگ سرخ وہ تسبیح کے دانے نظر آئے

۲۱۷

دم غرائے شہ ابراہیمؑ کا بھرنے والے  
روز باطل سے وہ ہرگز نہیں ڈرنے والے  
مقصد شہ پہ کبھی آج نہیں آسکتی  
ابھی تیار ہیں اسلام پہ مرنے والے

۲۱۰

دعائے دختر خیر الوراء کا فلسفہ کیا ہے  
عزائے سید الشہداء میں جینے کا مزا کیا ہے  
خدایا جو فقط مومن کو خوش کردے وہ باعظمت  
اگر زہراؑ کو خوش کردے تو اس کا مرتبہ کیا ہے

۲۱۱

یہ اہتمام عزا صبح و شام ہونے دو  
جہاں میں مجلس سروژ مدام ہونے دو  
ہمارے جینے کا مقصد ہے بس غم سروژ  
اسی میں عمر ہماری تمام ہونے دو

۲۱۲

عزا خانوں کی دیواریں اذانیں گن گناتی ہیں  
شہید کربلا پر مسجدیں نوحہ سناتی ہیں  
عزاداری تہہ خنجر بھی پڑھتی ہے نمازوں کو  
نمازیں آگ پر بھی مجلس سروژ مناتی ہیں

۲۱۳

اے کلمہ گو رسولؐ سے گر تجھ کو پیار ہے  
پھر آرزوئے خلد میں کیوں بے قرار ہے  
جنتِ ملکیتی نقد میں آ مجلسوں میں آ  
جو آسمان پر ہے وہ جنتِ ادھار ہے

۲۱۸

زمانے کے حوادث سے نہ گھبراتے ہیں پردانے  
سلگتی دھوپ ہو تو بھی چلے آتے ہیں پردانے  
عزاداروں کی ہے فرشِ عزائیِ آخری منزل  
جہاں پر شمع روشن ہے وہیں جاتے ہیں پردانے

۲۱۹

فطرتاً جو در زہرا کے گدا ہوتے ہیں  
غمِ سروژ سے بھلا کب وہ جدا ہوتے ہیں  
دیکھئے شاة کے پردانوں کی بے تابلی کو  
کس طرح شمعِ عزا پر وہ فدا ہوتے ہیں

۲۲۰

جونہی فلک پہ ماہِ عزا دیکھنے لگے  
اہلِ عزا کو محوِ بکا کا دیکھنے لگے  
اک مجلسِ حسین میں آ کر خلیلِ حق  
ستر ہزار حج کی جزا دیکھنے لگے

۲۲۱

ہم حسینؑ والے ہیں غم سے پیار کرتے ہیں  
پتھروں کی آنکھوں کو اشک بار کرتے ہیں  
فرشِ مجلسِ سروژ اپنے گھر بچھا کر ہم  
فاطمہؑ کے آنے کا انتظار کرتے ہیں

۲۲۲

نہ ذہن جلتے ہیں اور نہ دماغ جلتے ہیں  
نہ آنکھ جلتی نہ سینوں کے داغ جلتے ہیں  
جلائے جا چکے جب سے حسینؑ کے خیمے  
دلوں میں ماتم شہ کے چراغ جلتے ہیں

۲۲۳

غم یہ زینبؑ کی امانت ہے خیانت نہ کرو  
دشمنانِ غمِ سروژ سے محبت نہ کرو  
کہیں ناراض نہ ہو جائیں جنابِ زہراؑ  
تعزیه داری میں تھکنے کی شکایت نہ کرو

۲۲۴

غمِ حسینؑ کو سینے میں پال رکھا ہے  
یہ کربلا کی امانتِ سنبھال رکھا ہے  
اگر حسینؑ نہ ہوتے تو دیں کا کیا ہوتا  
خدا کے آگے یہ میں نے سوال رکھا ہے

۲۲۵

جگمگاتے ہیں ستارے ماہ تاباں کے قریب  
رہتے ہیں پروانے بھی شمع فروزاں کے قریب  
یوں مرے دل سے غم شہیر کا ہے رابطہ  
جیسے ہے میرا خدا میری رگ جاں کے قریب

۲۲۶

بغض کینہ اور ظلمت ہے ستمگروں کے پاس  
عشق، جذبہ، اور شہادت ہے وفاداروں کے پاس  
کربلا کے بعد ہم مرجاتے گھٹ گھٹ کر مجیب  
گر غم سروژ نہ ہوتا ہم عزادوں کے پاس

۲۲۷

ازل سے جامِ محبت کو پی رہا ہوں میں  
سرورِ غم کا گرفتار ہی رہا ہوں میں  
نہ جانے زیت مری کب کی مٹ گئی ہوتی  
غمِ حسین کا صدقہ ہے جی رہا ہوں میں

۲۲۸

خوشی سے کوئی سروکار ہی نہیں مجھ کو  
وہ اور ہونگے جو اک اک خوشی کو ترسیں گے  
غمِ حسین میں یوں ڈھل گئی ہے زیت مری  
سرتوں کو نچوڑوں تو اشک برسیں گے

۲۲۹

میں مجلسِ حسین کا اک جاں نثار ہوں  
دیدار کر بلا کیلئے بے قرار ہوں  
خوشیوں سے کہہ دو وہ نہ رہیں میری تاک میں  
میں ابتداء سے ہی غمِ شہ کا شکار ہوں

۲۳۰

صدیوں سے تشنہ لب ہوں میں عاشور کی طرح  
تھمتے نہیں ہیں اشک بھی میرے کسی طرح  
اہلِ عزا سے کہتی ہے سر پیٹ کر فرات  
روہِ غمِ حسین میں تم بھی مری طرح

۲۳۱

تو اپنے حفظ میں رکھ شہ کے غم گساروں کو  
جنابِ نوح کا دے عزمِ نوحہ خوانوں کو  
غمِ حسین میں رونے کے واسطے یارب  
حیاتِ نضر بھی کم ہے حسین والوں کو

۲۳۲

ذکرِ شہیر کو ہونٹوں پہ سجائے رکھنا  
داغِ ماتم کو بھی سینوں پہ سجائے رکھنا  
فاطمہ زہرا تمہیں آکے دعائیں دیں گی  
گوہرِ اشک کو پلکوں پہ سجائے رکھنا

۲۳۳

غم شہ میں اٹھا جو آنکھ میں طوفان اشکوں کا  
بنایا ہم نے اپنی زیت کو عنوان اشکوں کا  
کھلے گا دفتر اعمال جب میدان محشر میں  
شفاعت کیلئے لے جائیں گے دیوان اشکوں کا

۲۳۴

فرش عزا تو عرش بریں ہے قلب بنا ہے غم کا سمندر  
شاة کا غم ہے آب نیساں آنکھ صدف ہے اشک ہیں گوہر  
حشر میں جب بازار سجے گا ان کو خریدے گا خالق  
ہر موتی کے بدلے ملے گا ہم کو جہاں میں اک اک گھر

۲۳۵

مجھ سے فقط اے دنیا والو فرش عزا کی بات کہو  
سبط نبی کی خاک کف پا میرے لئے سوغات کہو  
شمع عزا کا پروانہ ہوں مجھ کو کہو غمخوار حسین  
آنکھوں کو افلاک کہو اور اشکوں کو برسات کہو

۲۳۶

ہوئیں پُر نور آنکھیں جگمگائے گال اشکوں سے  
یقیناً تر بہ تر ہے فاطمی رومال اشکوں سے  
نمازیں پڑھ رہا ہوں روکے یاد سجدہ شہ میں  
فرشتے لکھ رہے ہیں نامہ اعمال اشکوں سے

۲۳۷

شہ کے غمخواروں کو جنت میں بلایا جائے  
عظمت اشک عزا کیا ہے بتایا جائے  
حشر میں داور محشر کی ندا گونجے گی  
گوہر اشک سے جنت کو سجایا جائے

۲۳۸

آنکھوں کی سرحدوں پر آنسو چھلک رہے ہیں  
یا یوں کہوں صدف میں گوہر چمک رہے ہیں  
رومال سیدہ کا صدقہ نہیں تو کیا ہے  
ان آنسوؤں کے دھارے کوثر تک رہے ہیں

۲۳۹

شیر کے روضے کو اسلام کا گھر کہئے  
قرآن کو بدن کہئے شبیر کو سر کہئے  
زہرا کی دعاؤں سے صدقے میں غم شہ کے  
آنکھوں کو صدف کہئے اشکوں کو گہر کہئے

۲۴۰

غبار پائے علمدار ذی وقار ہوں میں  
وہ زین عرش بریں اور خاکسار ہوں میں  
فلک بھی پانی کو برسا نہیں سکا اتنا  
غم حسین میں جتنا کہ اشکبار ہوں میں

۲۴۱

الفت آل نبیؐ ہے پاک طینت کی سند  
مجلس سبطِ تیمبرؑ ہے عبادت کی سند  
سنت خاتون جنت یہ غم شہیرؑ ہے  
اس لئے اشکوں کا ہر قطرہ ہے جنت کی سند

۲۳۶

آنسوؤں کی فوج ہے غم قافلہ سالار ہے  
منزل خلد بریں کا راستہ ہموار ہے  
خلد تو جاگیر ہے شہ کی زمانہ جان لے  
جو حسینیؑ ہے وہی فردوس کا حقدار ہے

۲۳۷

جبیں پہ میری بحرف جلی وفا لکھ دو  
بگھو کے اشکوں میں خاک شفا شفا لکھ دو  
شمار میرا بھی ہو جائیگا شہیدوں میں  
مرے کفن پہ ذرا لفظ کربلا لکھ دو

۲۳۸

عزم و ہمت جذبہ ایثار کی معراج ہے  
دار ہے یا میثم تمار کی معراج ہے  
کٹ رہی ہے مدحت حیدرؑ میں میثم کی زبان  
کیا ثنائے حیدرؑ گراؤ کی معراج ہے

۲۳۹

باوفا کی یاد میں اب تک ہے پیاسی چاندنی  
مشک کیا چھیدی گئی ہے زخمی زخمی چاندنی  
دیکھ کر شام غریباں کا اندھیرا رات بھر  
چاند کی آنکھوں سے آنسو بن کے برسی چاندنی

۲۳۲

کربلا کی راہ میں ہیں حسرتوں کے قافلے  
پھولتے پھلتے ہیں سینے میں غموں کے قافلے  
دل سے ہو کر لب پہ آیا جیسے ہی نام حسینؑ  
چشم کی راہوں سے نکلے آنسوؤں کے قافلے

۲۳۳

غم شہ کا عزادار کے سینے میں نہاں ہے  
دل میرا عزا خانہ شاہ دو جہاں ہے  
رونے سے مرے کیوں نہ ہو بدعت کا جگر چاک  
ہر اشک مرا تیر ہے اور آنکھ کماں ہے

۲۳۴

دروازہ جنت پہ ہے تفسیر لکھا ہے  
فردوس عزا داروں کی جاگیر لکھا ہے  
اللہ کے نزدیک وہ انمول رہے ہیں  
جن اشکوں کی ہر بوند پہ شہیرؑ لکھا ہے

۲۳۵

اس کی نظر میں آئینہ معجزات ہے  
خواں جناں بھی کونسی حیرت کی بات ہے  
چاہے تو وہ زمیں پہ جنت اتار لے  
اتنی بلند حضرت فضلہ کی ذات ہے

۲۵۰

فراز دار پر یوں میثم تمار بیٹھے ہیں  
شہنشاہ سخن جیسے سر دربار بار بیٹھے ہیں  
زباں کٹوا کے اپنی عشق نے تو فتح پائی ہے  
ستم کی اتھا پاکر بھی خنجر ہار بیٹھے ہیں

۲۵۱

فراز دار، ہستی جلوہ گاہ ناز ہے کس کی  
ملک حیران و ششدر ہیں یہ پرواز ہے کس کی  
زباں تو کٹ گئی پھر بھی علی کی مداح جاری ہے  
خدا جانے زباں یہ صاحب اعجاز ہے کس کی

۲۵۲

ضعیفی کو جوانی میں بدل کر اس قدر آئے  
کہ جیسے آسمان پر ڈوبتا سورج ابھر آئے  
حبیب ابن مظاہرؒ جنگ کے دوران مقتل میں  
قضائے دشمن دین خدا بن کر نظر آئے

۲۵۳

عزاداری اثر کرتی ہے ایماں پر عقیدوں پر  
کہ پانی پھیر دینگے اشک بدعت کی اُمیدوں پر  
حبیب ابن مظاہرؒ کی قسم روز قیامت تک  
ضعیفی چھا نہیں سکتی عزاداروں کے جذبوں پر

۲۵۴

گلے سے یوں لگایا شاہ نے خر دلاور کو  
صراحی جیسے خم ہو کر بھرا کرتی ہے ساغر کو  
گنبنے کو پرکھتی رہ گئیں اسلام کی نظریں  
سیلے سے تراشا شاة نے خر جیسے پتھر کو

۲۴۵

نصرت شہ میں یہ رتبہ جون کو حاصل ہوا  
جو رخ اسلام کا اک خوبصورت تیل ہوا  
چہرہ اسلام کی رونق دوبالا ہوگئی  
جون کا خون جب رگ اسلام میں داخل ہوا

۲۵۶

ہر کوئی نہیں پاتا مرتبہ شہادت کا  
دیدیا ثبوت اپنی تم نے پاک طینت کا  
جب اذال اکبرؒ کی گونج اٹھی سر میداں  
ہوگیاں عیاں سورج خر تمہاری قسمت کا

۲۵۷

خُجرا جیسا گر کسی کا عقیدہ دکھائی دے  
دنیا میں ہی بہشت کا نقشہ دکھائی دے  
کرب و بلا ہے نور ہدایت کا آئینہ  
اندھے کو بھی نجات کا رستہ دکھائی دے

(۲۵۸)

دشت بلا میں پھیلے جو انوار کربلا  
خُجرا آگیا ہے بن کے وفادار کربلا  
جو ماتم حسین میں ہاتھ اپنے روک لے  
خُجرا کی قسم وہ شخص ہے غدار کربلا

(۲۵۹)

اس طرف باطل کی ظلمت اس طرف حق کی ضیاء  
سوچتا تھا خُجرا یہی تاریکیوں میں رات کی  
صبح عاشورہ نے ذہن خُجرا جھنجھوڑا اور کہا  
جادر سبط نعتی پر دیر پھر کس بات کی

(۲۶۰)

جب ظلم اٹھا کر چلا اماں کی طرف  
ستر کی قد سے نکل کر گیا جاناں کی طرف  
یہ ہے اذان شبیہ رسول حق کی کشش  
جو خُجرا کو کھینچ کر لائی شہ زماں کی طرف

(۲۶۱)

جہل اور کذب کے چنگل سے نکلنا سیکھو  
علم و حکمت کے نگینوں کو پرکھنا سیکھو  
خُجرا یہ کہتا ہوا خُجرا خُجرا  
"اپنی تدبیر سے تقدیر بدلنا سیکھو"

(۲۶۲)

اے خُجرا کیا تیری قسمت مسکرائی  
مہ تاباں کی صورت مسکرائی  
یہ فیض نصرت سبط نبی ہے  
جو تیرے حق میں جنت مسکرائی

(۲۶۳)

کیوں در بدر بھٹکتے ہو جنت کی چاہ میں  
جنت ملے گی نقش کف پائے شاہ میں  
خُجرا کی قسم چلے بھی تو آؤ خلوص سے  
تقدیریں اب بھی بنتی ہیں اس بارگاہ میں

(۲۶۴)

ماتم گسارو ماتم شہید میں ڈھلو  
جاڑ کی طرح چہرے پہ چاک شفا ملو  
خون حسین بکھرا ہوا ہے جگہ جگہ  
یہ ارض کربلا ہے یہاں سر کے بل چلو

(۲۶۵)



خوش نصیبی ہے کہ عنخواری میں گم رہتا ہوں  
روز و شب شہ کی عزاداری میں گم رہتا ہوں  
اے اجل مجھ سے ملاقات نہ کرنا فی الحال  
کربلا جانے کی تیاری میں گم رہتا ہوں

۲۷۰

مجھ کو غم حسین نے وہ حوصلہ دیا  
جو زندگی و موت سے لڑنا سکھا دیا  
ذکر علی سے نزع میں یوں نیند آگئی  
بچے کو جیسے ماں نے کھلونا تھما دیا

۲۷۱

خدا کرے کہ وہ درجہ مجھے غموں میں ملے  
مرا حساب شہیدوں کے مرتبوں میں ملے  
جرئی کا واسطہ دے کر اجل سے کہہ دے کوئی  
وہ ملنا چاہے جو مجھ سے تو مجلسوں میں ملے

۲۷۲

جہاں بھی اہل عزا شہ کا غم مناتے ہیں  
فرشتے اپنے پروں کو وہاں بچھاتے ہیں  
علم جرئی کا اٹھاتے ہوئے جو مرجائے  
جنازہ ایسے بشر کا ملک اٹھاتے ہیں

۲۷۳

زانوئے فرش عزا پر ہو شہادت یارب  
ٹڑ کی قسمت سے ملا دے مری قسمت یارب  
آستانے کے احاطے میں ہو میرا مدفن  
تاکہ ہر روز کروں شہ کی زیارت یارب

۲۶۶

جب تک جیوں حسین کی مجلس پنا کروں  
آنسو بہاؤں اجر رسالت ادا کروں  
لے جا رہا ہوں خاک شفا ساتھ اسلئے  
جنت میں بھی زیارت کرب و بلا کروں

۲۶۷

دلوں کی حسرتیں، فرش عزا کے درمیاں رکھ دیں  
زبانوں کو بھی ہم نے اپنی محو حق بیاں رکھ دیں  
نہ جانے کب شرف مل جائے زہرا کی زیارت کا  
عزا خانے کی چوکھٹ پر ہی ہم نے پتلیاں رکھ دیں

۲۶۸

ذہن میرا کربلا میں جیسے ہی داخل ہوا  
مطمئن ذکر حسین ابن علی میں دل ہوا  
جب عزا خانے کی چوکھٹ پر جھکی میری جبیں  
شہ کے ذواروں میں میرا نام بھی شامل ہوا

۲۶۹

دنیاے لامکان سے ہٹ کر کہیں ہوا  
تعمیر جب مکاں مرا زیر زمیں ہوا  
مرنے کے بعد ہو گیا یہ راز آشکار  
میرا مزار رشک بہشت بریں ہوا

۲۷۸

خوشی اولاد کی ماں باپ کو دولت نظر آئی  
خدا کی دی ہوئی سب سے بڑی نعمت نظر آئی  
کہ خود کو ڈھال کر دیکھا جو میں ماں کی طاعت میں  
مری مادر کے زیر یا مجھے جنت نظر آئی

۲۷۹

سایا سروں سے بچوں کے مادر کا اٹھ گیا  
غم لمحہ لمحہ ہوتا ہے تازہ بتول کا  
مولائے کائنات پہ محشر پپا ہوئی  
تاریک شب میں اٹھا جنازہ تبوں کا

۲۸۰

گر ہو وجود ماں کا تو جنت ہے زندگی  
بچوں کے حق میں باپ کی شفقت ہے زندگی  
داغ تیبی کیا ہے تیبیوں سے پوچھے  
ماں کے بغیر ایک قیامت ہے زندگی

۲۸۱

موت جب شہ کے عزاداروں سے آملتی ہے  
ایسا لگتا ہے کہ خوشبو سے ہوا ملتی ہے  
مر کے بھی زندہ ہی رہتا ہے محبت حیدر  
حق کی جانب سے اسے آب و غذا ملتی ہے

۲۷۴

ظالموں کا نام دنیا سے منادیتی ہے موت  
اور مظلوموں کو پیغام بقا دیتی ہے موت  
زندگی اپنی گزارو ہر گھڑی یہ سوچ کر  
ذائقہ ہر نفس کو اپنا چکھادیتی ہے موت

۲۷۵

زندگی آغاز ہے تو موت ہی انجام ہے  
اس جہاں سے اس جہاں کا فاصلہ دوگام ہے  
ہے مری ہر سانس مصروف طواف کربلا  
زندگی کے سر غم شہیر کا احرام ہے

۲۷۶

انسان کی حیات کا دامن ہے تنگ کیوں  
کچھ لوگ اپنے سینوں میں رکھتے ہیں سنگ کیوں  
جب بھی چھڑیگا موت کے آنے کا تذکرہ  
اڑتا ہے سورماؤں کے چہروں کا رنگ کیوں

۲۷۷

سجدہ حق میں جبیں اپنی جھکادیتی ہے ماں  
زندگی کی ہر مصیبت کو بھلا دیتی ہے ماں  
کربلا کی بھوک کے قصے سنا کر رات بھر  
فاتحہ کش بچوں کو بہلا کر سُلا دیتی ہے ماں

۲۸۲

ہر وقت تو نہ وعظ و نصیحت کی بات کر  
ایمان کی عمل کی عقیدت کی بات کر  
کچھ بولنے سے پہلے اے واعظ بہ احترام  
مجھ سے فقط علی کی ولایت کی بات کر

۲۸۳

نوجوانو اٹھو باطل کے ارادے توڑ دو  
اہل بدعت کی زبانیں کھینچو آنکھیں پھوڑ دو  
قلعہ شیطانیت میں پلنے والے کچھ خبیث  
کہہ رہے ہیں مجلس سرور منانا چھوڑ دو

۲۸۴

حشر کے میدان میں بہلول دانا مل گیا  
خلد میں جانے کا اک موقع سُہانا مل گیا  
مفلسی محشر کی کس طرح ستائے گی ہمیں  
فاطمہ زہرا سے اشکوں کا خزانہ مل گیا

۲۸۵

میں ایک قطرہ ناچیز کیا بساط مری  
مگر وجود ہے دریائے عشق حیدر میں  
وہ خالی ہاتھ گیا اور میں لے کے دولت اشک  
یہی تو فرق ہے اک مجھ میں اور سکندر میں

۲۸۷

ایک دن اک شیخ جی نے مجھ سے پوچھا یہ بتا  
کربلا کی سمت کیوں میرے قدم بڑھتے نہیں  
میں نے ہنس کر کہہ دیا طینت میں جن کی کھوٹ ہے  
روضہ شہ کی زیارت وہ کبھی کرتے نہیں

۲۸۸

جہل کا حال کیا ہوا ہوگا  
باب حکمت کا جب کھلا ہوگا  
شہد سے پیاس بجھ نہیں سکتی  
طالب علم سیر کیا ہوگا

۲۸۹

مدح علی میں خون جگر بولتا رہے  
کانوں میں کائنات کے رس گھولتا رہے  
کردار کو خود اپنے تو اتنا بلند کر  
نظروں میں اپنی سارا جہاں تولتا رہے

۲۹۰

ظلم و ستم کا راج ہے ہر گام آج پھر  
سچائی پر ہے جھوٹ کا الزام آج پھر  
کل کائنات غرق تھی طوفانِ نوح میں  
رب جانے کیا ہو دہر کا انجام آج پھر

۲۹۱

دولت کے آگے علم ہے بے دام آج پھر  
فیکارِ فن کو کرتے ہیں نیلام آج پھر  
پروردگار امتِ مرسل کی خیر ہو  
ایمان بک رہا ہے سر عام آج پھر

۲۹۲

بغض و حسد فریب کا ڈیرا ہے چار سمت  
حرص و ہوس کا جگ میں اندھیرا ہے چار سمت  
کردار کی عمل سے حفاظت کیا کرو  
ایمان کے ڈاکوؤں کا بسیرا ہے چار سمت

۲۹۳

زیت کو صفیر ہستی سے منادیتی ہے  
خواہشِ نفسِ تباہی کو ہوا دیتی ہے  
بس حسد کی وہ بھڑکتی ہوئی اک چنگاری  
سارے اعمال کے گلشن کو جلا دیتی ہے

۲۹۴

خود اپنے نفس پہ جو شخص ظلم ڈھائیگا  
قدم قدم پہ وہ دھوکا فریب کھائیگا  
امید رکھو نہ کنبوس سے سخاوت کی  
جو خود نہ کھائے وہ اوروں کو کیا کھائیگا

۲۹۵

حرام خورِ امانت کو بھول جاتا ہے  
امین شخصِ خیانت سے خوف کھاتا ہے  
کسی بھی شخص کی گر شخصیت پرکھنا ہو  
معاملات کرو تو سمجھ میں آتا ہے

۲۹۶

حقیقت کی طرف اپنے قدم گر تو بڑھائیگا  
دو عالم میں تو اپنی محنتوں کا پھل بھی پائیگا  
چھپا خود کو عمل کا بیج بن کر سچ کی مٹی میں  
ہمارا مٹ کے رہ جانا بھی اک نہ اک دن رنگ لائیگا

۲۹۷

دشمنوں سے دوستی اور دشمنی یاروں کے ساتھ  
اس عمل کا رابطہ ہے صرف غداروں کے ساتھ  
اک نہ اک دن تم کو کھینچے گی تباہی کی طرف  
زندگی ہرگز نہ جوڑو اپنی بے کاروں کے ساتھ

۲۹۸

انقلابی با اثر اشعار ہونا چاہئے  
 اور زباں شاعر کی شعلہ بار ہونا چاہئے  
 سوئے ذہنوں کو جگانے کیلئے اس دور میں  
 ہر مفکر کا قلم تلوار ہونا چاہئے



کچھ کھلے کچھ چھپے ہوئے دشمن  
 دوستوں کے قریب بستے ہیں  
 اس حقیقت سے باخبر رہنا  
 آستیوں کے سانپ ڈستے ہیں

۲۹۹

حرص و ہوس میں قید ہیں حالات آج کے  
 دولت سے پیار کرتے ہیں دشمن سماج کے  
 جوڑے کا در جہیز کی دیوار توڑ دو  
 پابند مت بنا کرو رسم و رواج کے

۳۰۰

جوڑا جہیز کی ہے دبا عام آج پھر  
 ہیں مفلسوں کی بیٹیاں گم نام آج پھر  
 انسان اپنے اپنے مفادات کیلئے  
 انسانیت کو کرنا ہے نیلام آج پھر

۳۰۱

ادب سے دور فن شاعری سے بھی غافل  
 کچھ ایسے لوگ بھی ارباب فن میں ہیں داخل  
 نہ شعریت ہے عزل میں نہ شاعرانہ بھرم  
 لہو لگا کے شہیدوں میں ہو گئے شامل

۳۰۲

سلام ونوحه جات

دُکھ زدہ شہر کا یہ حال دل سُن لیجئے  
 کر بلا آنے کا مجھ سے آپ وعدہ کیجئے  
 ہر گھڑی پردیس میں میری خبر تو لیجئے  
 دشت غربت میں مجھے آکر سہارا دیجئے

ماں مری ہمدرد ماں اے مری مظلوم ماں

آئیگا جلا د لے کر تیغ سینے پر مرے  
 جب تمہارا لال زیر تیغ سجدے میں رہے  
 کند خنجر سے مرا سوکھا گلا جو نہی کئے  
 سر مرا اماں بس اپنی گود میں لے لیجئے

ماں مری ہمدرد ماں اے مری مظلوم ماں

بعد میرے بے کسی ہمیشہ کو رلوائیگی  
 اور طمانچے شمر کے بانی سکینہ کھائیگی  
 ساتھ رہنا قیدیوں کے پھر مصیبت آئیگی  
 جب بھرے دربار میں زینت کھلے سر جائیگی

ماں مری ہمدرد ماں اے مری مظلوم ماں

لحہ لہہ پیٹ کر اپنا سرو سینہ مجیب  
 کر رہا ہے آپ پر شام و سحر گر یہ مجیب  
 اپنے خون دل سے کرتا ہے رقم نوحہ مجیب  
 دو صلہ محشر میں اس کا منتظر ہوگا مجیب

ماں مری ہمدرد ماں اے مری مظلوم ماں

## نوحہ

ماں مری ہمدرد ماں اے مری مظلوم ماں

لاشہ زہرا پہ کرتے تھے یہی شہر بین  
 ہاں یتیم اب ہو گیا ہے آپ کا بے کس حسین  
 اے مری مادر نہیں پل بھر بھی میرے دل کو چین  
 یہ بتاؤ اب کہاں جائے تمہارا نور عین

ماں مری ہمدرد ماں اے مری مظلوم ماں

کس کے سینے پر بھلا راتوں کو اب سونگا میں  
 آپ سے ہو کر جدا اماں نہ رہپاؤنگا میں  
 آپ کے تابوت سے سر اپنا ٹکراؤں گا میں  
 کھول دو بند کفن ورنہ بہت روٹنگا میں

ماں مری ہمدرد ماں اے مری مظلوم ماں

کون دیگا اب تسلی مجھ کو ہر شام و سحر  
 میرے رونے سے تمہارا کانپ جاتا تھا جگر  
 کب سے ہے گریہ گناں یہ آپ کا نور نظر  
 سو رہی ہو چین سے کیوں کچھ تو لو اٹھ کر خبر

ماں مری ہمدرد ماں اے مری مظلوم ماں

سونا سونا گھر ہے سارا لوٹ کر آجائے  
 اپنی فرقت میں نہ اس بے کس کو اب تڑپائے  
 ہوک اٹختی ہے جگر میں مجھ کو مت زلوائے  
 اپنے سینے سے ابھی اٹھ کر مجھے لپٹائے

ماں مری ہمدرد ماں اے مری مظلوم ماں

## سلام

لب پہ زینب کے تھی آہ وزاری صبح ہونے کو ہے اٹھو بابا  
 اے یتیموں غریبوں کے والی صبح ہونے کو ہے اٹھو بابا  
 آپ کے سر پہ ظالم نے کیسی عین سجدے میں ضربت لگائی  
 سر سے دریا لہو کا ہے جاری صبح ہونے کو ہے اٹھو بابا  
 رات بھر وہ تمہارا بلکنا شدت درد سے وہ تڑپنا  
 کیسے بھولے گی بیٹی تمہاری صبح ہونے کو ہے اٹھو بابا  
 سر پہ تھا آپ کے زخم کاری رات تم نے تڑپ کر گزاری  
 نیند آئی تمہیں اب یہ کیسی صبح ہونے کو ہے اٹھو بابا  
 بعد نانا کے ہم سب کو بابا ماں کے مرنے کا غم ہی بہت تھا  
 دے گئے تم بھی داغ یتیمی صبح ہونے کو ہے اٹھو بابا  
 دست شفقت یتیموں کے سر پر اب بھلا کون پھیرے گا آ کر  
 کون دیگا ہمیں اب تسلی صبح ہونے کو ہے اٹھو بابا  
 ننھے دل اپنے کیسے سنبھالیں کیسے داغ یتیمی اٹھائیں  
 دیکھئے اٹھ کے حالت ہماری صبح ہونے کو ہے اٹھو بابا  
 اٹھ کے سینے سے اپنے لگا لو ہم کو باہوں میں اپنی چھپالو  
 ہے تمہیں فاطمہ کی دہائی صبح ہونے کو ہے اٹھو بابا  
 اے مجیب اب قلم روک لینا غم سے پھٹتا ہے ہم سب کا سینہ  
 سن کے فریاد بنت علی کی صبح ہونے کو ہے اٹھو بابا

## سلام

مومنو خاک اڑاؤ سروں پر، اٹھ رہا ہے علی کا جنازہ  
 رو رہے ہیں یتیمان حیدر، اٹھ رہا ہے علی کا جنازہ  
 شہر کوفہ میں ہے شور گریہ چمن گیا بے کسوں کا سہارا  
 خاک اڑاتے ہیں شبیر و شہرہ اٹھ رہا ہے علی کا جنازہ  
 کون دیگا یتیموں کو پرسہ کون زینب کو دے اب دلا سہ  
 ہر طرف ہے قیامت کا منظر، اٹھ رہا ہے علی کا جنازہ  
 روزہ دار وہ کیسی سحر تھی پھر نہ سجدے سے اٹھا نمازی  
 سونا سونا ہیں محراب و ممبر اٹھ رہا ہے علی کا جنازہ  
 یا نبی غلد سے جلد آؤ اب حسین و حسن کو سنبھالو  
 گھر میں زہرا کے ہے صبح محشر، اٹھ رہا ہے علی کا جنازہ  
 قبر زہرا سے آواز آئی باپ بچوں میں اب ہے جدائی  
 صبر سے کام لو میرے دلبر، اٹھ رہا ہے علی کا جنازہ  
 آؤ شبیر و شہرہ اب آؤ ساتھ کلثوم و زینب کو لاؤ  
 کر لو بابا کا دیدار آ کر، اٹھ رہا ہے علی کا جنازہ  
 ہے فرشتوں میں کہرام برپا تھر تھراتا ہے عرش معلیٰ  
 یا علی کی صدائیں ہیں گھر گھر، اٹھ رہا ہے علی کا جنازہ  
 سن کے دل سوز زینب کے نالے دل مجیب اپنا کیسے سنبھالے  
 بے پدر ہو گئی بنت حیدرہ اٹھ رہا ہے علی کا جنازہ



## نوحہ

لا اِلٰهَ اِلاَّ اللهُ مُحَمَّدٌ رَّسُوْلُ اللهِ  
 عَلِيٌّ وَوَلِيُّ اللهِ وَوَسِيُّ رَّسُوْلِ اللهِ  
 نا کوئی معبود ہے جز خالق غفار کے  
 اور محمدؐ ہیں رسول پاک کر دگار کے  
 ہیں علیؑ حق کے ولی اور ہیں وصی مصطفیٰ  
 دہر میں بنیاد ڈالی مصطفیٰ نے دین کی  
 ہر قدم پر کی حفاظت مرتضیٰ نے دین کی  
 اور چراغ دیں حسن نے صلح سے روشن کیا  
 کر دیا عباسؑ نے دین خدا کو سُرخ رو  
 ہاتھ کٹوا کر بچائی پنجتن کی آبرو  
 پرچم اسلام لہرا کر زمانے میں چلا  
 نوجواں اکبرؑ نے کھا کر اپنے سینے پر سناں  
 تاقیامت کر دیا دین خدا کو شادماں  
 بیعت فاسق کے ہر مقصد کو فانی کر دیا  
 امتحاں یہ سخت تھا حیدرؑ کے جانی کیلئے  
 ہائے جلتی ریت پر اک بوند پانی کیلئے  
 اصغر معصومؑ کا چھیدا گیا سوکھا گلا

کربلا میں وعدہ طفلی نبھایا شاة نے  
 سرکنا کر دین احمدؑ کو بچایا شاة نے  
 دے رہا ہے آج بھی دین پیغمبرؐ یہ صدا  
 ہے مجیب ہم پر ردائے سیدۃ سایا نکلن  
 ہم عزاداروں کے حق میں ہیں دعاگو پنجتن  
 یاخدا باغ عزایوں ہی رہے پھولا پھلا

دہن صغیر نے سوکھا دکھادیا جس دم  
 زمین گرم پہ شہ نے لٹادیا اُس دم  
 زبان خشک لبوں پر پھرا دیا پیہم  
 زمین کانپ اٹھی اور لرز گیا عالم  
 تبسم علی اصغر، ممت بیعت کی  
 ہوئی ذلیل زمانے میں ذات بیعت کی  
 ستارہ دین کا چمکا تری شہادت سے  
 پیا ہے جام شہادت بڑی مسرت سے  
 عدو نے ذبح کیا ہے تجھے اذیت سے  
 مگر حسین ترے رعب و داب و بیت سے  
 لرز کے رہ گئی جب کائنات بیعت کی  
 فنا کی گھاٹ میں ڈوبی حیات بیعت کی  
 ہے پیشوا مرا مولا یقین کامل کا  
 وہ رہنما ہے مکمل وفا کی منزل کا  
 مجیب مٹ گیا نام و نشان قاتل کا  
 حسین نام ہے حق کا، یزید باطل کا  
 مٹی ہے دہر سے یوں واردات بیعت کی  
 کہ جیت حق کی ہوئی اور مات بیعت کی

## مسدس

رہ خدا میں جو دلہند فاطمہ نکلا  
 صغیر و پیر و جوانوں کا قافلہ نکلا  
 یہ کارواں ہے مدینے سے کربلا نکلا  
 علم کو تھام کے عباس باوفا نکلا  
 ہر اک قدم پہ لرزتی تھی ذات بیعت کی  
 مثال شمع سحر تھی حیات بیعت کی  
 خیام شاہ سے جب سن کے اعطش کی صدا  
 سوئے فرات چلا بازوئے شہ والا  
 اٹھا کے مشک جو پہنچا جڑی لب دریا  
 نگاہ پانی پہ ڈالی تو دل ہوا پارا  
 ہوئی ہے خشک جہاں میں فرات بیعت کی  
 ہے ختم کرب و بلا میں حیات بیعت کی  
 زمین گرم پہ اکبر سا نوجواں دیکھو  
 جواں کے سینے میں ٹوٹی ہوئی سناں دیکھو  
 سناں جگر سے جو کھینچی ہے وہ نشاں دیکھو  
 نشان زخم جگر سے ہے خون رواں دیکھو  
 اب اٹھ نہ پائیگی دنیا میں بات بیعت کی  
 سحر نہ دیکھے گی تا حشر رات بیعت کی

## سلام

نگاہوں میں ہے جبکہ دکھ بھری تصویر صغرا کی  
 بھلا آغوش کیسے چھوڑتا بے شیرِ صغرا کی  
 بہن بیمار ہے لاچار ہے مضطر ہے تنہا ہے  
 تڑپ جاتا ہے اصغر دیکھ کر تصویر صغرا کی  
 روانہ ہو رہا ہے کربلا کو قافلہ لیکن  
 جدائی سے بہت بے چین ہیں شیرِ صغرا کی  
 حفاظت سے شہِ مظلوم تک پہنچادے اے قاصد  
 یہ نامہ ہی نہیں دراصل ہے تصویر صغرا کی  
 بہتر زخمِ دل پر کھانچکے شیرِ مقتل میں  
 ملی ایسے کٹھن حالات میں تحریر صغرا کی  
 سکینہ کا سراپا دیکھ کر شیرِ کہتے ہیں  
 دکھائی دے رہی ہے ہو بہو تصویر صغرا کی  
 اذانِ صبحِ رخصت سے تہہ شمشیر، جدے تک  
 ”دل شیرِ میں ہر دم رہی تصویر صغرا کی“  
 پد کا غم ملا کرب و بلا کے بعد ورثہ میں  
 صف ماتم علمِ تابوت ہے جاگیر صغرا کی  
 مجیبِ اسلام ہی جانے مقامِ فاطمہ صغرا  
 بھلا دنیا سمجھ پائیگی کیا توقیر صغرا کی

## سلام

لٹ جائیگا نبی کا چمن آج شام تک  
 رنگین ہوگا خون سے زن آج شام تک  
 برجی جگر پہ کھائیگا ہم شکلِ مصطفیٰ  
 بازو علی کے لال کے ہو جائینگے جدا  
 پامال ہونگے عون و محمد کے، دیکھنا  
 مقتل میں پھول جیسے بدن آج شام تک  
 جب زن کی سمت جائیگا ہم شکلِ مجتبیٰ  
 خیمے میں پھر کبھی نہ پلٹ کر وہ آئیگا  
 مقتل کی جلتی ریت پہ شہر کے لال کا  
 مکروں میں بٹ ہی جائیگا تن آج شام تک  
 ہنگامِ عصر ہوگا نہ کوئی بھی غم گسار  
 سرتن سے شاہِ دین کا اتاریں گے بدشعار  
 پامال ہوگی گھوڑوں کی ٹایوں سے بار بار  
 مقتل میں لاشِ شاہِ زمن آج شام تک

## سلام

بولی فروئی میں کہاں اب تجھے پاؤں قاسم  
 بن ترے کیسے وطن لوٹ کے جاؤں قاسم  
 کٹ کے آئے ہیں ترے جسم کے ٹکڑے دن سے  
 کیسے لاشہ ترا سینے سے لگاؤں قاسم  
 کیسے اجڑی ہوئی میں تیری جوانی دیکھوں  
 موت آجائے تو اب چین میں پاؤں قاسم  
 تجھ سے پہلے ہی میں مرجاتی تو اچھا ہوتا  
 زندگی بن ترے اب کیسے بتاؤں قاسم  
 مرنا جائے کہیں اک شب کی دلہن اس غم سے  
 تیرے مرنے کی خبر کیسے سناؤں قاسم  
 کس طرح فاطمہ گمراہ کو تسلی دے کر  
 تیری پامال شدہ لاش پہ لاؤں قاسم  
 حال گمراہ کا تو مجھ سے نہیں دیکھا جاتا  
 شب کی دلہن کو میں اب کیسے مناؤں قاسم  
 پھر رہا ہے مری نظروں میں سراپا تیرا  
 چاند سی شکل وہ اب کیسے بھلاؤں قاسم  
 گونجتی تھی یہ صدا ماں کی سردشت مجیب  
 اب کہاں ڈھونڈوں کہاں اب تجھے پاؤں قاسم

مقتل میں چار سمت سے گھیرے ہوئے عدو  
 جس دم کریں گے ذبح شدہ دین کو کینہ جو  
 اُس دم چلیں گی آنڈھیاں برسایگا لبو  
 ہر ایک سمت چرخ کہن آج شام تک

جب تشنہ لب حسین کا کٹ جائیگا گلا  
 جل جائیں گے تمام خیام شدہ بدآ  
 اسباب گھر کا لوٹ کے باندھیں گے اشتیاق  
 زینب کے بازوؤں میں دن آج شام تک

آنے کو ہائے شام غریباں ہے اب قریب  
 پھٹ جائیں گے حسین سے خُرجون اور صیبت  
 کرب و بلا کے دشت میں لٹ جائیگا مجیب  
 پھولا پھلا علی کا چمن آج شام تک

## نوحہ

مقتل میں یہ سرور پکارے میرے اکبر تم ہو کہاں  
 آواز دو اے چاند میرے میرے اکبر تم ہو کہاں  
 اٹھارہ برس کی جوانی اے مرے لال احمد کے ثانی  
 پردیس میں تم مجھ سے چھوٹے میرے اکبر تم ہو کہاں  
 راستہ کون دکھلائے مجھ کو کون تھا میگا اب میرے بازو  
 مجھ کو جینا ہے کس کے سہارے میرے اکبر تم ہو کہاں  
 کیوں نہیں میری آواز سنتے دے رہا ہوں صدا تم کو کب سے  
 پھٹپ گئے ہو کہاں ماہ پارے میرے اکبر تم ہو کہاں  
 گر رہا ہوں میں ہر اک قدم پر دو سہارا ضعیفی میں آ کر  
 اب اندھیرے ہیں آنکھوں پہ چھائے میرے اکبر تم ہو کہاں  
 اب نہ تڑپاؤ بے کس پدر کو دو سہارا خمیدہ کمر کو  
 تم کہاں ہو اے دل کے اجالے میرے اکبر تم ہو کہاں  
 گھر ہوا آج برباد میرا ہو گیا ہائے آباد صحرا  
 کیا مرے لال تم بھی سدھارے میرے اکبر تم ہو کہاں  
 ہے مجیب اب یہ غم ناک منظر لاشہ اکبر نو جوان پر  
 رن میں کہتے ہوئے شاہ آئے میرے اکبر تم ہو کہاں

## صدائے حسین

یہ آواز دیتے تھے مقتل میں سرور کہاں ہو کہاں ہو مرے لال اکبر  
 چھپے ہو کہاں میرے ماہ منور کہاں ہو کہاں ہو مرے لال اکبر  
 جدائی سے اے میرے دلبر تمہاری بصارت گئی آج آنکھوں سے میری  
 دکھائی نہ دیگا ہے تاریک منظر کہاں ہو کہاں ہو مرے لال اکبر  
 دہکتی ہوئی ریت پر پابرہنہ ضعیفی میں بیٹا ہے دشوار چلنا  
 گرجا رہا ہوں میں ہر اک قدم پر کہاں ہو کہاں ہو مرے لال اکبر  
 قدم اب بڑھانے کی ہمت نہیں ہے گردن بھی تو اٹھنے کی قوت نہیں ہے  
 ترس کھاؤ میری ضعیفی پہ آ کر کہاں ہو کہاں ہو مرے لال اکبر  
 اکیلا ہوں پُر ہول منظر ہے رن کا شکستہ کمر ہے مجھے سہارا دو  
 کھڑا ہوں میں مقتل کی جلتی زمیں پر کہاں ہو کہاں ہو مرے لال اکبر  
 قدم کا پیٹے ہیں ہے ریشہ بدن میں ہیں کانٹے پڑے تھگی سے دہن میں  
 سنبھالو کہ چکرار ہا ہے مرا سر کہاں ہو کہاں ہو مرے لال اکبر  
 قریب اب ہے آنے کو شام غریباں چلے آدسب بی بیایاں ہیں پریشاں  
 تمہیں اُم لیلیٰ جلاتی ہیں رو کر کہاں ہو کہاں ہو مرے لال اکبر  
 مجیب اب بیباں کیا کریں ہم وہ منظر کہ جب خون روتے ہوئے رن میں سرور  
 یہ کہتے ہوئے آئے لاش پسر پر کہاں ہو کہاں ہو مرے لال اکبر

## صدائے اکبر

یہ مقتل سے دیتے تھے آواز اکبر یہاں ہوں یہاں ہوں چلے آؤ بابا  
سنائے ظلم کی اپنے سینے پہ کھا کر یہاں ہوں یہاں ہوں چلے آؤ بابا  
ہے برچی کا پھل میرے سینے میں بابا کلیجے سے خون کا نکلتا ہے دھارا  
ناب دیکھا جائیگا تم سے یہ منظر، یہاں ہوں یہاں ہوں چلے آؤ بابا  
جوانی کا عالم ہے دانہ نہ پانی دہکتی زمیں دھوپ تشنہ دہانی  
بھٹنا جا رہا ہے مرا جسم اظہر، یہاں ہوں یہاں ہوں چلے آؤ بابا  
ناب مجھ میں اٹھنے کی ہمت ہے بابا نہ کروٹ بدلنے کی قوت ہے بابا  
بہت زخم گہرا ہے سینے کے اندر، یہاں ہوں یہاں ہوں چلے آؤ  
ہراکست غم کی گھٹنا چھا گئی ہے زمیں شدت دھوپ سے جل رہی ہے  
ہے پیری کا عالم سنبھل کر سنبھل کر، یہاں ہوں یہاں ہوں چلے آؤ بابا  
زباں خشک ہے شدت تشنگی سے مگر ایک قطرہ نہ پایا کسی سے  
میں پانی کے بدلے لہو میں نہا کر، یہاں ہوں یہاں ہوں چلے آؤ بابا  
نہ کہنا کہ مارا گیا رن میں اکبر تڑپ جائیگی یہ خبر سن کے مادر  
کہیں دشت میں آ نہ جائیں کھلے سر، یہاں ہوں یہاں ہوں چلے آؤ بابا  
جیب جزیں جب یہ کہتے تھے سروڑ کہاں ہو کہاں ہو مرے لال اکبر  
مسلسل یہ آتی تھی آواز اکبر، یہاں ہوں یہاں ہوں چلے آؤ بابا

## نوحہ

جل گئے خیمے اٹھا دھواں  
ائے جان مادر شیر جواں  
شام غریباں رنج و محن  
ڈھونڈ گی مادر تجھ کو کہاں  
مقتل سے اکبر آجلد آ  
ارماں یہ لے کر بیٹھی ہے ماں  
تیرے بنا میں کیسے رہوں  
اٹھتا ہے میرے دل سے دھواں  
شع جوانی کیا بھگتی  
اندھیر ہے اب سارا جہاں  
اک ماں کے آگے تا زندگی  
مر جائے اس سے پہلے ہی ماں  
پڑ ہول منظر ویراں ہے گھر  
تو ہی بتا مرے کڑیل جواں  
جب تک جیونگی روٹگی میں  
سائے میں اب نہ بیٹھیں گی ماں  
اٹھا جیب اک طوفان غم  
دشت بلا میں گونجی فغاں  
آ جا مرے دلبر آ جا مری جاں  
آ جا مرے دلبر آ جا مری جاں  
سُسان جنگل ویران بن  
آ جا مرے دلبر آ جا مری جاں  
سہرا سجاؤ گی میں ترا  
آ جا مرے دلبر آ جا مری جاں  
داغ جوانی کیسے سہوں  
آ جا مرے دلبر آ جا مری جاں  
بینائی آنکھوں سے چل بسی  
آ جا مرے دلبر آ جا مری جاں  
بیٹے کا دم نہ نکلے کبھی  
آ جا مرے دلبر آ جا مری جاں  
مجبور ماں اب جائے کدھر  
آ جا مرے دلبر آ جا مری جاں  
خاک زمیں پر سؤگی میں  
آ جا مرے دلبر آ جا مری جاں  
لیٹی پہ ٹوٹا کوہ الم  
آ جا مرے دلبر آ جا مری جاں

## نوحہ

بانوئے مضطر کی فغاں تھی سر میداں جائے مرے پیارے ترا اللہ نگہباں  
 اے علی اصغر مرا گھر ہو گیا ویراں جا اے مرے پیارے ترا اللہ نگہباں  
 نازک سا بدن غنچہ دہن پھول سا چہرا یہ نہ گسی : نکھیں یہ ترا حسن سراپا  
 وہ دھوپ کی شدت وہ سلگتا ہوا میداں جا اے مرے پیارے ترا اللہ نگہباں  
 مُردہ کے ذرا ماں کی طرف دیکھتے جانا دشوار ہے میداں سے پلٹ کر ترا آنا  
 اب تجھ سے جدا ہو کے جنے کیسے تری ماں جا اے مرے پیارے ترا اللہ نگہباں  
 اس عمل میں بھی ہائے تو بے آب و غذا ہے تجھ سا کوئی بے شیر کہیں نخر ہوا ہے  
 یہ کیسا ستم ٹوٹ پڑا تجھ پہ مری جاں جا اے مرے پیارے ترا اللہ نگہباں  
 اے جان جگر پوچھ ذرا اہل جفا سے کیا تم میں کوئی صاحب اولاد نہیں ہے  
 ششماہا بھی ہوتا ہے کہیں خون میں غلطاں جا اے مرے پیارے ترا اللہ نگہباں  
 شیر بھی کچھ دیر کے مہمان ہیں پیارے پھر تو ہی بتا دے میں جیوں کس کے سہارے  
 اب ہو گئی پردیس میں میں بے سرو ساماں جا اے مرے پیارے ترا اللہ نگہباں  
 جب تک کہ مرے جسم میں یہ جان رہے گی ہر لمحہ تری تشنہ لبی یاد کرونگی  
 سائے میں نہ بیٹھیں گی تری کوکھ جلی ماں جا اے مرے پیارے ترا اللہ نگہباں  
 منتقل میں مجیب ہائے یہ بانو کی فغاں تھی جھولا ترا ویران مری گود ہے خالی  
 سب مل گئے مٹی میں مرے حسرت دار ماں جا اے مرے پیارے ترا اللہ نگہباں

## نوحہ

اللہ رے جھولے سے گرنا علی اصغر کا  
 شیر کی نصرت میں جذبہ علی اصغر کا  
 یہ راز مشیت ہے صغراً تری گودی سے  
 شیر کی باہوں میں آنا علی اصغر کا  
 ششماہانے ہونٹوں پر جب خشک زباں پھیری  
 ظالم نے گلا چھیدا سوکھا علی اصغر کا  
 دنیا کی زمیں سے پھر دانہ ، نہ کبھی اُگنا  
 پڑ جاتا جو اک خوں کا قطرہ علی اصغر کا  
 جلتی ہوئی ریتی پر غش کھا کے گریں باؤ  
 دیکھا جو لہو میں تر لاشہ علی اصغر کا  
 ہے بعد شہادت بھی یہ ظلم و ستم ٹوٹا  
 کھینچا گیا مرقد سے لاشہ علی اصغر کا  
 حسرت کی نگاہوں سے دیکھا ہے سکینہ نے  
 جلتے ہوئے خیمے میں جھولا علی اصغر کا  
 اشک غم سروڑ سے کیا خوب سجائے ہیں  
 پلکوں پہ مجیب اپنی روضہ علی اصغر کا

## نوحہ

شام ہوئی شام ہوئی شام ہوئی  
 آئے مرے دلبر شام ہوئی  
 مقتل کی فضا میں گونجی صدا آ جا مرے اصغر شام ہوئی  
 ماں کیسے جنے گی تیرے بنا آ جا مرے اصغر شام ہوئی  
 آغوش سے میری ہو کے جدا تو کیسے رہے گارن میں بھلا  
 مہ سوچ کے دل پھٹتا ہے مرا آ جا مرے اصغر شام ہوئی  
 چھ ماہ کا سن اے ماہِ مبین جنگل میں نہ تو ڈر جائے کہیں  
 ویران ہے دشت کرب و بلا آ جا مرے اصغر شام ہوئی  
 بن آب کے تجھ سا ششماہا کیا نحر کیا جاتا ہے بھلا  
 اعدا نے یہ کیسا ظلم کیا آ جا مرے اصغر شام ہوئی  
 فرقت سے تری پھٹتا ہے جگرِ لیلہ چلے آ دیر نہ کر  
 نکلتی ہوں میں کب سے رستہ ترا آ جا مرے اصغر شام ہوئی  
 اب دشتِ بلا میں اے مری جاں میں ڈھونڈنے جاؤں تجھ کو کہاں  
 ہر سمت ہے چھائی غم کی گھٹا آ جا مرے اصغر شام ہوئی  
 یہ کیسا ستم یہ کیسی جفا پانی بھی نہ ہائے تجھ کو ملا  
 چھیدا گیا تیرا سوکھا گلا آ جا مرے اصغر شام ہوئی  
 لفظوں میں مجیب اب کیا ہو بیاں بے شیر کا غم وہ ماں کی فغاں  
 وہ شامِ غریباں اور یہ صدا آ جا مرے اصغر شام ہوئی

## نوحہ

چلو عباس کا پرچم اٹھانا ہے عزادارو  
 ہے فصلِ غمِ صغیر ماتم بچھانا ہے عزادارو  
 ہماری زندگی کا بس یہی مقصد ہے دنیا میں  
 حسین ابنِ علی کا غم منانا ہے عزادارو  
 شہِ ابراہیم کی ہر ہر مصیبت پر ان آنکھوں سے  
 مسلسل خون کے آنسو بہانا ہے عزادارو  
 ہمارے سرکٹیں چاہے ہمارے گھر بھی ٹٹ جائیں  
 عزاداریِ سروژ کو بچھانا ہے عزادارو  
 بقائے مقصدِ سروژ کی خاطر وقت آنے پر  
 ہمیں بھی اپنے ہاتھوں کو کٹانا ہے عزادارو  
 دیکتی آگ پر کرتے ہوئے شیر کا ماتم  
 دلوں کو اہل بدعت کے جلانا ہے عزادارو  
 ہر اک جھنکار سے ماتم کی نوحوں کی صداؤں سے  
 زمانے کے یزیدوں کو مٹانا ہے عزادارو  
 جو خونِ دل سے لکھا ہے مجیب اپنے وہی نوحہ  
 جلوسِ ماتم شہ میں سنانا ہے عزادارو



## نوحہ

یہ فرماتے تھے فرزند مدینہ..... سیکنہ صبر کرنا  
 ستم اب تجھ پہ ڈھائیگا زمانہ..... سیکنہ صبر کرنا  
 سوئے مقتل میں اب جاؤنگا بیٹی  
 پاٹ کر پھر نہیں آؤنگا بیٹی  
 تجھے تنہا میں کیسے چھوڑ جاؤں  
 تو کس ہے میں کس طرح بتاؤں  
 ترا دشوار ہو جائیگا جینا..... سیکنہ صبر کرنا  
 مجھے اب قتل کر دیں گے ستم گر  
 اٹھے گا نوک نیزہ پر مرا سر  
 چلیں گی آمدھیاں طوفاں انھیں گے  
 لہو برسینگا دو عالم ہلیں گے  
 نہ دیکھا جائیگا تجھ سے سیکنہ..... سیکنہ صبر کرنا  
 جلائے جائیں گے خیمے ہمارے  
 لگے گی آگ اب دامن تیرے  
 حرم کو ننگی اونٹوں پر بٹھا کر  
 پھراہینگے عدو کوفے میں دردر  
 دفور غم سے پھٹ جائیگا سینہ..... سیکنہ صبر کرنا

غش یہ مرے سینے میں ہے بیٹی  
 پھنڈ کر مجھ سے تو کیسے جنے گی  
 تپسہ کا یہ غم سنہا ہے بی بی  
 تجھے تو خاک پر سونا ہے بی بی  
 اب نہ میسر ہوگا میرا سینہ..... سیکنہ صبر کرنا  
 طمانچے تجھ کو ماریں گے سنگر  
 لڈیگا مال و زر چھینیں گے گوہر  
 ترا معصوم چہرہ زرد ہوگا  
 ترے کانوں سے خوں بہتا رہیگا  
 ترس تجھ پر نہ کھائیگا زمانہ..... سیکنہ صبر کرنا  
 مصیبت یہ تجھے سنہا پڑیگی  
 پھوپھی زینب رن بستہ رہیگی  
 گلے بارہ بندھیں گے اک رن میں  
 اُٹھیںگی تھر تھری تیرے بدن میں  
 کسی سے بھی مگر شکوہ نہ کرنا..... سیکنہ صبر کرنا  
 حیب اک شور ہے آہ و بکا کا  
 ہے محشر خیز منظر کربلا کا  
 سکینہ سے یہ فرماتے تھے سروڑ  
 تو اپنے ننھے ہاتھوں کو اٹھا کر  
 دعائیں امت عاصی کو دینا..... سیکنہ صبر کرنا

## نوحہ

جواب : ذو الجناح ذو الجناح مرا بابا ہے کہاں

ذو الجناح ذو الجناح ہے سکینہ کی فغاں

چھوڑ کر دشت بلا میں مرے بابا کو اکیلا

کیوں چلا آیا ہے خالی کچھ تو بتادے خدارا

ذو الجناح ذو الجناح مرا بابا ہے کہاں

تجھ کو سروڑ کی دہائی راہ مقتل کی بتادے

دل مرا زار و حزیں ہے مجھ کو بابا سے ملادے

ذو الجناح ذو الجناح مرا بابا ہے کہاں

اپنے بابا سے چھڑ کر ہوگا دشوار یہ جینا

اب تو بابا ہیں نہ سینہ کہاں سوئے گی سکینہ

ذو الجناح ذو الجناح مرا بابا ہے کہاں

مرے مظلوم پدر کو کیا خبر اس کی نہیں تھی

کسنی اور یہ تیبی کیسے سہہ پائیگی بچی

ذو الجناح ذو الجناح مرا بابا ہے کہاں

جا کے بابا سے کہہ دے رات اس طرح کٹنی

زندگی بھر اب سکینہ خاک پر سویا کرگی

ذو الجناح ذو الجناح مرا بابا ہے کہاں

میرا پھٹتا ہے کلیجہ ہر طرف غم کا دھواں ہے

مجھ کو لے چل سوئے مقتل لاش بابا کی جہاں ہے

ذو الجناح ذو الجناح مرا بابا ہے کہاں

کردیا بھوکا و پیاسا قتل کیوں سہٹ نبی کو

ہائے مجھ خستہ جگر پر رحم آیا نہ کسی کو

ذو الجناح ذو الجناح مرا بابا ہے کہاں

اب یقین مجھ کو ہوا ہے آگ خیموں میں لگے گی

شر ماریگا طمانچے کان ہو جائیں گے زخمی

ذو الجناح ذو الجناح مرا بابا ہے کہاں

کیسے مہدی و مجیب ہم سانحہ غم کا سنائیں

دشت غربت میں سکینہ دے رہی ہے یہ صدائیں

ذو الجناح ذو الجناح مرا بابا ہے کہاں

## سلام

تھا سکیںہ کے لب پر یہ نوحہ رات ہونے کو ہے آؤ بابا  
 نیند آئیگی کیسے خدارا رات ہونے کو ہے آؤ بابا  
 گھر جلائے گئے سب ہمارے چادریں چھین گئی ہیں سردوں سے  
 کون دیگا ہمیں اب دلا سہ، رات ہونے کو ہے آؤ بابا  
 سونا جنگل ہے شام غریباں سرکھلے بی بیایاں ہیں پریشاں  
 قید کرتے ہیں اب ہم کو اعدا، رات ہونے کو ہے آؤ بابا  
 بڑھکی میری تشنہ دھانی کون مجھ کو پلائے گا پانی  
 منہ کو آتا ہے میرے کلیجہ، رات ہونے کو ہے آؤ بابا  
 پاس اپنے مجھے بھی بلا لوشمر کی گھر کیوں سے بچالو  
 دیکھئے خوں بھرا میرا کرتا رات ہونے کو ہے آؤ بابا  
 سچ یہ ہے باپ مرجائے جس کا لوگ دیتے ہیں اس کو دلا سہ  
 پھر گیا ہم سے سارا زمانہ، رات ہونے کو ہے آؤ بابا  
 شعر آتا ہے دڑے لگانے مارتا ہے مجھے تازیانے  
 ہے بدن چور زخموں سے میرا، رات ہونے کو ہے آؤ بابا  
 میری گردن رسن سے بندھی ہے سانس رُک کے اب چل رہی ہے  
 دم نکلنے کو ہے آؤ بابا، رات ہونے کو ہے آؤ بابا  
 کیا بیاں ہو مجیب اب وہ منظر جو کہ گزری تھی زنداں میں اُس پر  
 مر گئی ہائے کہہ کر یہ دکھیا رات ہونے کو ہے آؤ بابا

## سلام

تھا سکیںہ کا سخن سانس مری رکتی ہے  
 چور زخموں سے ہے تن سانس مری رکتی ہے  
 قید خانے میں یہ کہتی تھی پھوپھی زینب سے  
 دختر شاہ زمن سانس مری رکتی ہے  
 ایسے جکڑا ہے مرا سوکھا گلا رتی میں  
 خشک ہوتا ہے دہن سانس مری رکتی ہے  
 ایک رتی میں گلے بارہ ہمارے ہیں بندھے  
 جلد کھلواؤ رسن سانس مری رکتی ہے  
 بی بیاں جب بھی رسن بستہ کھڑی ہوتی ہیں  
 تھر تھراتا ہے بدن سانس مری رکتی ہے  
 بے کفن لاش ہے مقتل میں مرے بابا کی  
 نادو مجھ کو بھی کفن سانس مری رکتی ہے  
 یاد آتی ہے پھوپھی اماں مجھے صغراً کی  
 مجھ کو لے چلئے وطن سانس مری رکتی ہے  
 جب بھی میں دیکھتی ہوں اڑتے پرندوں کو مجیب  
 یاد آتا ہے وطن سانس مری رکتی ہے

## سلام

بھیا مجھے بابا سے اک بار ملا دینا  
 بہنا کی وصیت کو ہرگز نہ بھلا دینا  
 میں تھک کے جو سوجاؤں آغوش میں مادر کی  
 بابا مجھے لینے کو آئیں تو جگا دینا  
 بے تاب ہوں سینے کے زخموں کی اذیت سے  
 ازبہر سکوں اپنے دامن کی ہوا دینا  
 صغیر ہیں نہ اکبر ہیں عمو ہیں نہ بابا ہیں  
 جی کر میں کروں بھی کیا مرنے کی دعا دینا  
 مرجائے سکینے جب تم غسل و کفن دیکر  
 آہستہ جنازے کو مرقد میں لگا دینا  
 گرتا مرے سینے سے نکلے نہ اگر بھیا  
 یوں ہی مرے لاشے کو مٹی میں چھپا دینا  
 گھبراتی ہوں رہ رہ کر زنداں کے اندھیرے سے  
 تربت پہ مری بھیا اک شمع جلا دینا  
 جاؤ گے مدینہ جب تم لوگ رہا ہو کر  
 رو رو کے سلام اپنا صغیراً کو سنا دینا  
 بیمار بہن صغیراً پوچھے جو سکینے کو  
 سب میری مصیبت کے حالات سنا دینا  
 پھرتا ہے وہی منظر نظروں میں مجیب اپنی  
 ممکن نہیں زنداں کی تاریخ بھلا دینا

## نوحہ

بولے قبر سکینے پہ بیمار امام  
 ہائے شام ہائے شام ہائے زندان شام  
 اے اسیر محن بے وطن بے کفن  
 چور زخموں سے تھا تیرا سارا بدن  
 کیسے بھولوں مصیبت تری اے بہن  
 یاد تیری رلائی رہیگی مدام  
 میری مجبوریوں کی ہے یہ انتہا  
 میری نظروں کے آگے ہے لاشہ ترا  
 طوق و زنجیر میں ہوں جکڑا ہوا  
 کیسے غسل و کفن کا کروں اہتمام  
 کتنی حسرت مدینے کو جانے کی تھی  
 موت کے بعد بھی نہ رہائی ملی  
 قید خانے میں ہی تری تربت بنی  
 ہو گیا تجھ پہ ہر ظلم کا اختتام  
 ظلم کی سختیاں اور تری کسنی  
 شکر حق کے سوا تو نے اُف تک نہ کی  
 دین حق کیلئے ہر مصیبت سہی  
 صبر و ایثار کا تو ہے ماہ تمام

## نوحہ

بولی سکینہ بحال پریشاں اے پھوپھی اماں اے پھوپھی اماں  
میں ہوں ابھی کچھ دیر کی مہماں اے پھوپھی اماں اے پھوپھی اماں  
اے تھے میرے خوب میں باباچہرے پر تھا پیاس کا سہرا  
اور لہو سے لال تھا چہرہ اے بدن مجروح تھا سارا  
اے پھوپھی اماں اے پھوپھی اماں

گود میں اپنی مجھ کو بٹھا کر مجھ سے یہی کہتے تھے تڑپ کر  
پونچھلے آنسو اے مری دختر ہم سے ملے گی جلد تو آ کر  
اے پھوپھی اماں اے پھوپھی اماں  
خواب سے جب بیدار ہوئی میں دیر تک بے ہوش رہی میں  
باپ کو پھر نہ دیکھ سکی میں ہائے پدر سے چھوٹ گئی میں  
اے پھوپھی اماں اے پھوپھی اماں

آج مرا دل زار و حزیں ہمیت مری قسمت میں یہیں ہے  
چینے کی اب امید نہیں ہی موت مجھے آئیگی یقیں ہے  
اے پھوپھی اماں اے پھوپھی اماں  
جاؤگی جب میں غلہ بریں کو خون سے مل کر اپنی جبیں کو  
ایذا جو دی مجھ زار و حزیں کو میں وہ سناؤں گی شہ دہن کو  
اے پھوپھی اماں اے پھوپھی اماں

اک قیامت سے کچھ کم نہیں یہ سماں  
گر کوئی پونچھلے اے شہ انس و جاں  
ظلم حد سے سوا تم پہ ٹونا کہاں  
میرے منہ سے نکلتا ہے بس ہائے شام  
اس سے بڑھ کر ستم اور کیا ہو بھلا  
اک رن میں تھا جکڑا ہوا قافلہ  
کیسے بھولگا پیار کرب و بلا  
نگے سر بی بیباں اور وہ دربار شام  
جب سکینہ نے لیس آخری ہچکیاں  
رک گئی سانس اور پھر گئیں پتلیاں  
اٹھی زنداں کے دیوار و در سے فغاں  
اسلام اے اسیر جفا السلام  
قید میں تھا مجیب اک محشر پاپا  
بنت سروڑ کو دفنا کے زین العبا  
خاک تربت سے کرنے لگے التجا  
دھیان بالی سکینہ کا رکھنا مدام

زخم دکھاؤنگی میں بدن کے نیل جو ہیں گردن میں رن کے  
میں بھی پھٹے گرتے کو پہن کے دن ہوئی ہوں بدلے کفن کے

اے پھوپی اماں اے پھوپی اماں

دیتی ہوں تم کو واسطہ حق کا دیکھ لو جب مرجائے سکینے  
دن پھوپی اماں مرا لاشہ کر دو وہاں خنکی رہے جس جا

اے پھوپی اماں اے پھوپی اماں

ہو کے رہا جب قید ستم سے جاؤ جو کر بل دیدہ نم سے  
رو کے یہ کہنا شاہ اُمّ سے بالی سکینے چھٹ گئی ہم سے

اے پھوپی اماں اے پھوپی اماں

جاؤ گے جب تم لوگ مدینہ میری وصیت بھول نہ جانا  
میری بہن صغرا سے یہ کہنا رہی ہے زنداں میں سکینے

اے پھوپی اماں اے پھوپی اماں

قید میں تھا اک حشر کا منظر ہائے مجیب اب شاہ کی دختر  
مرگئی ہے زنداں میں گھٹ کر اور یہ لبوں پر تھا دم آخر

اے پھوپی اماں اے پھوپی اماں

## نوحہ

آساں لرزتا ہے اور زمیں روتی ہے  
اس طرح غم شے میں کائنات ڈوبی ہے

وارث عیمر کی غم زدہ کہانی ہے

چاندنی ہے دھندلائی ہر طرف اداسی ہے

اور فرات بھی غم سے اپنا سر پگھکتی ہے

کائنات کی ہر شے آج بھی یہ کہتی ہے

ہم حسین والوں کی غم ہی زندگانی ہے

آساں لرزتا ہے اور زمین روتی ہے

ہے صیب بھی چھوٹا خر جدا ہوا شے سے

مانگ کر چلے قاسم موت کی رضا شے سے

عون اور محمد بھی ہو گئے جدا شے سے

کربلا کے میدان میں چھوٹے اقربا شے سے

دشت پر گھٹا غم کی چار سمت چھائی ہے

آساں لرزتا ہے اور زمین روتی ہے

مشک جانی حیدر لے کے نہر پر پہنچا

بھر کے مشک میں پانی جب فرات سے لوٹا

اشقیانے دھوکے سے آن کر کیا حملہ

ہو گئے قلم شانے شیر کے لب دریا

اک نئی قیامت ہے بعد عصر عاشورہ  
 گھر لگا جلے خیمے قید ہو گیا کنبہ  
 قافلا ایروں کا بے ردا چلا کوفہ  
 راہ شام سے ہو کر قصر ظلم تک پہنچا  
 ظالموں کے نرنے میں فاطمہ کی جائی ہے  
 آسماں لرزتا ہے اور زمین روتی ہے  
 آج بھی یہ کہتا ہے کربلا کا ہر ثرہ  
 کیا بیاں ہولفظوں میں غم حسین بے کس کا  
 جب مجیب مجلس میں ذکر شامہ کا ہوگا  
 انبیاء بھی روتے ہیں سن کے یہ ترا نوحہ  
 روح فاطمہ زہرا خلد میں تڑپتی ہے  
 آسماں لرزتا ہے اور زمین روتی ہے

منہ کے بل گرا غازی یا علی دوہائی ہے  
 آسماں لرزتا ہے اور زمین روتی ہے  
 ہم شبیبہ احمد کا ہو گیا جگر کلڑے  
 جب قریب بیٹے کے شاہ کربلا پہنچے  
 خاک پر علی اکبر ایڑیاں رگڑتے تھے  
 اور حسین نے کھینچی جب سناں کلیجے سے  
 اک فرات سینے سے خون کی اُبلتی ہے  
 آسماں لرزتا ہے اور زمین روتی ہے  
 حلق پر ستم گر کا تیر جب لگا آ کر  
 ہائے ہوئی چھلنی گردن علی اصغر  
 شیر خوار کا لاشہ ہو گیا لبو میں تر  
 خون لیکے چلو میں شامہ نے ملا رُخ پر  
 دین حق کے چہرے پر فتح کی نشانی ہے  
 آسماں لرزتا ہے اور زمین روتی ہے  
 غنیز میں شہ دین نے آستین جب الٹی  
 چار سمت ہیبت سے فوج اشقیاء بکھری  
 نفس مطمئنہ کی رن میں جب ندا گونجی  
 شاہ دین نے اس دم تیغ روک لی اپنی  
 بارش سناں بہیم شامہ پر برستی ہے  
 آسماں لرزتا ہے اور زمین روتی ہے

## نوحہ

تنہا کھڑا ہے دشت میں سلطان کربلا  
 اکبر کے خوں سے لال ہے میدان کربلا  
 صدیوں سے انتظار شہ کربلا کا تھا  
 لو آج پورا ہو گیا ارمان کربلا  
 کلڑے نہیں یہ دشت میں قاسم کی لاش کے  
 بکھرا پڑا ہے خاک پہ قرآن کربلا  
 پانی نہ مل سکا دم آخر لب فرات  
 پیاسا شہید ہو گیا مہمان کربلا  
 شعلوں میں بھی حسین کا ماتم کیا کرو  
 اے شہ کے نمگسارو ہے فرمان کربلا  
 مرجاہ پر حفاظت فرش عزار کرو  
 ہر اک قدم پہ ہے یہی اعلان کربلا  
 تابوت، ذو الجناح، علم، مشک تازیہ  
 جاگیر اہل غم ہیں یہ سامان کربلا  
 اشک عزا امانت زہرا ہیں اے مجیب  
 سامان خلد ہیں یہی پہچان کربلا

## سلام

تیروں کی برستی بارش میں سلطان زمانہ ڈوب گیا  
 تاریکی زمانے پر چھائی مہتاب مدینہ ڈوب گیا  
 عاشور کے دن بے آب و غذا از بہر بقائے دین خدا  
 تیروں کے امنڈتے طوفاں میں احمد کا گھرانہ ڈوب گیا  
 اک سمت اکیلا ہے اصغر اک سمت ہزاروں کا لشکر  
 اصغر کی ہنسی کے دریا میں باطل کا سفینہ ڈوب گیا  
 اسلام بچانے کی خاطر اصغر نے بھی گردن کی حاضر  
 اک چلو میں خون اصغر کے بے درد زمانہ ڈوب گیا  
 عباس کے سر پر گرز لگا بازو بھی کئے مشکیزہ چھدا  
 جزار لہو میں ڈوبا ارمان سکینہ ڈوب گیا  
 تھرائی زمیں اور کانپا فلک خوں روتے تھے جن و انس و ملک  
 جس وقت غبار صحرا میں زہرا کا گھینہ ڈوب گیا  
 ہر روز ہے روز عاشورہ ہر ارض ہے ارض کرب و بلا  
 اس طرح غم شبیرٹی میں ہر ایک مہینہ ڈوب گیا  
 جس وقت مجیب آواز مری دنیا کی فضاؤں میں گونجی  
 سیلاب غم شبیرٹی میں خوشیوں کا سفینہ ڈوب گیا



بعد شہادت ترے خیمے جلائے گئے  
 اہل حرم پر ستم اس طرح ڈھائے گئے  
 جکڑا ہے زنجیر میں عابد مضطر ترا  
 کیسے مجیبِ حزیں کر سکے نوحہ رقم  
 غم سے مرے ہاتھ میں کانپ رہا ہے قلم  
 پھر بھی ہے مجھ پر کرم سبطِ پیغمبر ترا

## نوحہ

اے شہ کرب و بلا لونا گیا گھر ترا  
 دینِ نبیؐ پر فدا ہو گیا لشکر ترا  
 مشک سیکندہ چھدی حشرِ پاپا ہو گیا  
 شانے کٹا کر لب نہرِ جرتی سو گیا  
 چھٹ گیا پردیس میں ہائے برادر ترا  
 کھا کے سناں قلب پر شیرِ گرامنہ کے بل  
 رہ گیا ہے ٹوٹ کر سینے میں برجی کا پھل  
 خون میں نہائے ہوئے سو گیا اکبر ترا  
 جلتی ہوئی ریت پر پھول سا تشنہ وہاں  
 پھیر کے بتلادیا خشک لبوں پر زباں  
 روتا ہے تیر ستم ہنستا ہے اصغر ترا  
 عصر کے ہنگام جب خون میں نہا کر حسینؑ  
 گھوڑے سے تو کیا گرا فرشِ زمیں پر حسین  
 تیروں پہ ٹہرا رہا جسمِ مطہر ترا  
 تیغِ ستمگار سے جب تری گردن کٹی  
 آندھیاں چلنے لگیں خون کی بارش ہوئی  
 ہو گیا پامال پھر لاشہ اطہر ترا

علی اصغر کا ماتم ہے کم نہ ہوگا  
 چھین کر ظالموں نے گہر بے خطا  
 باندھا رسی میں بچی کا نازک گلا  
 شہ کی دختر کا ماتم ہے کم نہ ہوگا  
 سر سے چادر چھنی اور ڈرے لگے  
 دست زینب کو باندھا گیا پشت سے  
 بنت حیدر کا ماتم ہے کم نہ ہوگا  
 پابہ زنجیر بیمار کرب و بلا  
 ننگے پاشام و کوفہ پھرایا گیا  
 ابن سرور کا ماتم ہے کم نہ ہوگا  
 ہے مجیبِ حزیں کے لبوں پر صدا  
 حشر تک ہم منائیں گے شہ کی عزا  
 نفسِ داور کا ماتم ہے کم نہ ہوگا

## نوحہ

جان حیدر کا ماتم ہے کم نہ ہوگا  
 لاش بے سر کا ماتم ہے کم نہ ہوگا  
 دشتِ غربت میں زینب کے دولاڈلے  
 اے مقلل سے خوں میں نہائے ہوئے  
 عوق و جعفر کا ماتم ہے کم نہ ہوگا  
 دشت میں اک قیامت پنا ہوگئی  
 لاش ککڑوں میں نوشاۃ کی بٹ گئی  
 ابنِ شہر کا ماتم ہے کم نہ ہوگا  
 بازو عباہن کے ہو گئے جب قلم  
 غم سے شہیر کی ہوگئی پشت خم  
 شیر حیدر کا ماتم ہے کم نہ ہوگا  
 نوجواں کے جگر پر جو برچی لگی  
 دہر سے پھر صبح کی نشانی مٹی  
 علی اکبر کا ماتم ہے کم نہ ہوگا  
 شہ نے بچے کو جلتی زمیں پر رکھا  
 بدلے پانی کے سوکھا گلا چھد گیا

## نوحہ

مجلس و ماتم علم تابوت گھر گھر دیکھ کر  
 کر بلا کی یاد آتی ہے یہ منظر دیکھ کر  
 شکر کا سجدہ کیا زنب نے جلتی خاک پر  
 دونوں بچوں کے جنازے خون میں تر دیکھ کر  
 گر پڑیں جلتی زمیں پر منہ کے بل اُم رباب  
 دست شاہ کر بلا پر لاش اصغر دیکھ کر  
 چھا گیا شہ کی نگاہوں میں اندھیرا ہر طرف  
 نوجواں بیٹے کی میت خون میں تر دیکھ کر  
 خون برسا آندھیاں چلنے لگیں طوفاں اٹھا  
 بوسہ گاہ مصطفیٰ کو زیر خنجر دیکھ کر  
 سونا جنگل تھا سکینہ رو رہی تھیں زار زار  
 شہ کی مقتل میں برہنہ لاش بے سر دیکھ کر  
 نوک نیزہ پر سر عباں رُک پاتا نہ تھا  
 ترغہ اعدا میں زینب کو کھلے سر دیکھ کر  
 قبر میں حیراں فرشتے کیوں نہ ہونگے اے مجیب  
 داغ ماتم تیرے سینے پر اُجاگر دیکھ کر

## نوحہ

بہر ادب پروں کو فرشتے بچھا چکے  
 جب مجلس عزا میں عزادار آچکے  
 پانی کہاں فرات میں اتا ہے اے کر بلا  
 آنکھوں سے جتنا ہم عم شہ میں بہا چکے  
 دین نبی صغیر کو کتنا عزیز تھا  
 کھا کر گلے پہ تیر ستم مسکرا چکے  
 مقتل میں بادشاہ تبسم کو بھیج کر  
 شبیر اپنی جیت کا اعلاں کرا چکے  
 اُس وقت شہ کو فاطمہ صغرا کا خط ملا  
 شبیر بے زبان کی جو تربت بنا چکے  
 اسلام کو بچانے کی خاطر شہ ہدا  
 دشت بلا میں اپنا بھرا گھر لٹا چکے  
 ہنگام عصر سجدہ آخر کے واسطے  
 تیروں کو شاة اپنا مصلہ بنا چکے  
 بعد حسین ٹوٹ کے اسباب اشقیا  
 بے جرم اہلبیت کو قیدی بنا چکے  
 ہو کر بلند نوک سناں پر شہ ہدا  
 بیعت کے طالبوں کے سروں کو جھکا چکے  
 ہر ایک داغ ماتم شبیر سے مجیب

سینے کو اپنے رشک گلستاں بنا چکے  
نوحہ

اے شہ کے عزادارو کچھ اشک عزا دیدو  
شیر کے زخموں کا مرہم بخدا دیدو  
رو رو کے یہ فروئی نے شیر سے فرمایا  
اسلام بچانے کی خاطر اے شہ والا  
شیر کی نشانی کو مرنے کی رضا دیدو  
سر اپنا جھکا کر یہ اکبر نے کہا شہ سے  
مارا گیا سب لشکر مقتل میں بجز میرے  
بابا مری باری ہے اب اذن ونا دیدو  
شیر یہ کہتے تھے بے شیر کو دکھلا کر  
سہ روز کا پیاسا ہے ششہا مرا دلبر  
اک گھونٹ اسے پانی اے اہل جفا دیدو  
گوئی سر میداں یہ بانو کی صدا ہر سو  
مقتل میں اندھیرا ہے میں ڈھونڈوں کہاں تم کو  
کس جا ہو علی اصغر اماں کو صدا دیدو  
ہونٹوں پہ سکینہ کے مقتل میں یہ نالے تھے  
بابا مجھے سینے پر تم اپنے سلاتے تھے  
نیند آجگی اب کیسے کچھ اسکا پتہ دیدو  
مل مل کے جبیں اپنی شیر کے رونے پر  
کہتا ہے جیب اپنے آقا سے یہ رو رو کر

صدقہ مجھے اکبر کا اے شاہ ہدا دیدو  
نوحہ

حسینؑ جگہ جگہ حسین کی عزا کرو  
یہ سنت رسولؐ پاک ہے اسے ادا کرو  
پلایا دودھ ماؤں نے تمہیں برائے کر بلا  
سنا کے لوریاں غم حسین کی بڑا کیا  
تم اپنی ماؤں کیلئے حسین سے دعا کرو  
یہ درس دے رہا ہے دین مصطفیٰؐ حسینؑ  
مرو حسین کی طرح علی کی طرح سے جو  
حسین کی خوشی میں خوش غموں میں غم پیا کرو  
حیات دین حق کو زینبؑ حزیں نے بخش دی  
بنا مجالسوں کی رکھ کے دی ہمیں بھی زندگی  
ہر ایک سانس میں غم حسین کو پیا کرو  
زمانہ چاہے ماتم و عزا کو روکتا رہے  
وہ بدعتوں کی آڑ میں ہزار ٹوکتا رہے  
بھڑکتی آگ پر بھی ماتم عزا کیا کرو  
مقاصد حسینؑ پر نہ آج آنے دو کبھی

## نوحہ

نالاں کناں تھی زینب قبر شہ مبینؑ پر  
 کیسے سناؤں نانا گزری جو مجھ حزیں پر  
 پھولا پھلا گلستاں عاشور کو تمہارا  
 تاراج ہو کے بکھرا جلتی ہوئی زمیں پر  
 کیسے بھلا اٹھاتے سروڑ جرنی کا لاشہ  
 بازو کہیں پڑے تھے اور لاش تھی کہیں پر  
 اس وقت رن میں نانا مانگی تھی موت میں نے  
 پھیرا شتی نے خنجر جب حلق شاہ دین پر  
 بارہ گلے ہمارے باندھے تھے اک رن میں  
 ایسا بھی ظلم ٹوٹا ہم ناصران دیں پر  
 دڑوں سے پشت مری چھلنی کئے ہیں ظالم  
 حد ہوگئی ستم کی مجھ بے کس و حزیں پر  
 چلنے کی دو قدم بھی طاقت نہ تھی بدن میں  
 میں کھلے کھڑی تھی دروازہ لعین پر  
 شہ کا کنا ہوا سر طشت طلا میں رکھ کر  
 ظالم نے ظلم ڈھایا لب ہائے شاہ دین پر  
 لفظوں میں کیا بیاں ہو وہ غم مجیبؑ مجھ سے  
 پردیس میں جو ٹوٹا مجھ زینبؑ حزیں پر

لگا دو وقت آنے پر تم اپنی اپنی زندگی  
 جرنی کی طرح اپنے ہاتھ بھی کٹا کر دیا کرو  
 تمہیں دعائے دختر رسول حقؑ کا واسطہ  
 بقائے ماتم حسینؑ کیلئے پئے خدا  
 تم اپنی جاں سے بڑھ کے اب حفاظت عزا کرو  
 مجیبؑ سوگوار شاہ کر بلا کے واسطہ  
 اٹھا کے اپنے ہاتھ پر چم حسینؑ کے تلے  
 زیارت حسینؑ ہو نصیب یہ دعا کرو

## نوحہ

قبر زہرا پر فغاں تھی زینبؓ دلگیر کی  
 لٹ گئی اماں کمائی دشت میں شہیزہ کی  
 فرقت اکبرؓ میں آنکھوں کی بصارت چل بسی  
 بادفا کی موت سے ٹوٹی کمر شہیزہ کی  
 تیر اک ایسا چلایا حرمہ ملعون نے  
 باپ کے ہاتھوں پہ گردن چھد گئی بے شیر کی  
 بھائی کا سوکھا گلا کاٹا گیا عاشور کو  
 چھن گئی شام غریباں کو ردا ہمیشہ کی  
 ظالموں نے اک رن میں باندھ کر بارہ گلے  
 شام کی گلیوں میں اہلیت کی تشہیر کی  
 رُک نہ پاتا تھا سناں پر بادفا بھائی کا سر  
 بے روائی دیکھ کر بازار میں ہمیشہ کی  
 درد کا اماں مرے سینے سے اٹھتا ہے دھواں  
 قید میں جب سے امانت کھو گئی شہیزہ کی  
 تازیانوں کے نشاں اب بھی ہیں میری پشت پر  
 دیکھئے اُمت نے کس طرح مری توقیر کی  
 اپنے سینے پر مسلسل نوک نشتر سے مجیب  
 لکھ رہے ہیں ہر مصیبت زینبؓ دلگیر کی

## نوحہ

جبیں پہ دیں کی ہے تحریر ثانی زہرا  
 بقائے مقصد شہیزہ ثانی زہرا  
 رسول پاکؐ کی زندہ مثال ہے اکبرؓ  
 علیؑ کی بولتی تصویر ثانی زہرا  
 ہر اک قدم پہ بنی بعد عصر عاشورہ  
 مشیر عابد دلگیر ثانی زہرا  
 کہیں پہ احمد مختار اور کہیں حیدرؓ  
 کہیں پہ بن گئی شہیزہ ثانی زہرا  
 قدم قدم پہ یہ اسلام نے کہا تجھ سے  
 سنور گئی مری تقدیر ثانی زہرا  
 دیار شام میں آہوں کو روک کر تونے  
 چلائی صبر کی شمشیر ثانی زہرا  
 کیا ہے ہم پہ اک احسان ڈال کر تونے  
 بنائے مجلس شہیزہ ثانی زہرا  
 ترے طفیل سے باقی ہے آج دنیا میں  
 نبیؐ کے دین کی توقیر ثانی زہرا  
 جبیں مجیب کی خم ہے جہاں کی مٹی پر  
 وہ کربلا تری جاگیر ثانی زہرا

## نوحہ

عمر بھر کرتا رہونگا میں ثنائے زینب  
 زندگانی ہے مری وقف برائے زینب  
 بچھ گیا بیعت فاسق کی امیدوں کا چراغ  
 بعد شبیر چلی جو نہیں ہوائے زینب  
 مجلس شہ پہ کبھی آج نہ آنے پائے  
 اے عزادار رویہ آتی ہے صدائے زینب  
 جس طرح ذکر علی زینت محفل دیے  
 رونق مجلس سرور ہے ثنائے زینب  
 حشر میں ہو گیا سامان مری بخشش کا  
 ہے کفن میں مرے خاک کف پائے زینب  
 خود بخود اشک مری آنکھوں سے گر پڑتے ہیں  
 جب بھی آتا ہے مرے ہونٹوں پہ ہائے زینب  
 ہو گئی گم شدہ والہ کی امانت رن میں  
 اب اندھیرے میں کہاں ڈھونڈنے جائے زینب  
 میں نے دیکھا ہے عقیدت کی نگاہوں سے مجیب  
 چاند کے رخ پہ نظر آئی ردائے زینب

## سلام

معصومہ بگا کرتی تھی تم میں یہی رور کر..... اے میرے برادر  
 غربت میں مرا کون ہے اب مونس ویاور..... اے میرے برادر  
 بھیا تری فرقت نے کمر توڑ دی میری..... ہے بار جدائی  
 زندہ رہے کس طرح ترے بن تری خواہر..... اے میرے برادر  
 رونے کی ہر ایک گھر سے صدا آتی ہے پیہم..... ہر گھر میں ہے ماتم  
 پُرسہ مجھے دیتے ہیں عزادار تڑپ کر..... اے میرے برادر  
 فرقت سے تری اب ہے مرا حال پریشاں..... اے شاہ خراساں  
 جینا مراد شوار ہے پُر ہول ہے منظر..... اے میرے برادر  
 بھیا یہاں تنہا ہوں میں کوئی نہیں میرا..... چھایا ہے اندھیرا  
 پاس اپنے بٹالے مجھے دل ہے مرا مضطر..... اے میرے برادر  
 ہے ضعف کا عالم مرے تن میں نہیں طاقت..... اللہ رے مصیبت  
 آنکھوں میں مری پھرتا ہے اب موت کا منظر..... اے میرے برادر  
 معصومہ کے لب پر تھا مجیب اس طرح نوحہ..... کرتی ہوئی گریہ  
 دنیا سے گئی یاد برادر میں یہ کہہ کر..... اے میرے برادر

## مناجحت

سقائے سکینہ مری حاجت سے سوا دو  
 اے بازوئے شیر مرے غم کی دوا دو  
 عباس مری زیت کو پُر نور بنا دو  
 اب گردشِ دوراں سے مجھے جلد چھڑا دو  
 تاریکی میں ڈوبی ہوئی تقدیرِ جگادو  
 اعجازِ خدا دادِ زمانے کو دکھا دو

سقائے سکینہ مری حاجت سے سوا دو  
 اے بازوئے شیر مرے غم کی دوا دو  
 اے بازوئے زینب پر شیرِ الٰہی  
 یہ سارا جہاں آپ کے درکا ہے بھکاری  
 ازبہر سکینہ تمہیں دیتا ہوں دوہائی  
 قیدی ہیں جو مومن انہیں مل جائے رہائی

سقائے سکینہ مری حاجت سے سوا دو  
 اے بازوئے شیر مرے غم کی دوا دو  
 عباس قسمِ فاطمہ زہرا کی تمہیں ہے  
 اولادِ عطا ہو جنہیں اولاد نہیں ہے  
 تم اس کے پسر ہو کہ جو کبھے کا مکیں ہے  
 غمِ آپ کے قدموں پہ زمانے کی جہیں ہے

سقائے سکینہ مری حاجت سے سوا دو  
 اے بازوئے شیر مرے غم کی دوا دو

## مناجحت

وقت امداد ہے آؤ مولا اے علمدار بابِ الحوائج  
 رنج و غم نے ہے اب ہم کو گھیرا اے علمدار بابِ الحوائج  
 واسطہ آپ کو فاطمہ کا حاجتیں اپنی برلاؤ آقا  
 در پہ آئے ہیں لیکر تمنا اے علمدار بابِ الحوائج  
 کس سے دکھ اپنا جا کر سنائیں درد دل کس کو اپناتا میں  
 بجز تمہارے نہیں کوئی اپنا اے علمدار بابِ الحوائج  
 زندگی کی کٹھن منزلوں میں ہم کو ہر ایک پل مشکلوں میں  
 بہرِ شیرِ دیجئے سہارا اے علمدار بابِ الحوائج  
 ہاتھ پھیلائیں ہم کس کے آگے کون دیگا ہمیں بجز تمہارے  
 بھر دو خوشیوں سے دامن ہمارا اے علمدار بابِ الحوائج  
 دن بدن ہے اضافہ غموں میں زندگی اب ہے تاریکیوں میں  
 کر دو رحمت کا گھر میں اُجالا اے علمدار بابِ الحوائج  
 اہل ایمان میں ہیں لا ولد جو نیک اولاد انکو عطا ہو  
 ہے فقط آپ ہی کا سہارا اے علمدار بابِ الحوائج  
 اک کرم ہو مجیبِ حزیں پر جائے وہ مرقد شادا دیں پر  
 مدتوں سے یہی ہے تمنا اے علمدار بابِ الحوائج



دن رات ہے گردش میں مقدر کا ستارہ  
ہر سمت سے اندوہ و مصیبت نے ہے گھیرا  
مشکل میں پڑا ہوں مجھے اب دیجئے سہارا  
صدقے میں شہ دین کے دکھ دور ہو میرا

سقائے سکینہ مری حاجت سے سوا دو

ائے بازوئے شہیرے مرے غم کی دوا دو

مولا تمہیں عابدہ کی اسیری کی قسم ہے  
اور ہالی سکینہ کی یتیمی کی قسم ہے  
ہم شکل ہیمیر کی جوانی کی قسم ہے  
بے شیر کی اب تشنہ دہانی کی قسم ہے

سقائے سکینہ مری حاجت سے سوا دو

ائے بازوئے شہیرے مرے غم کی دوا دو

طوفان مصیبت میں گرفتار ہوں مولاً  
تسکین جگر کا میں طلب گار ہوں مولاً  
روداد مری لیجئے نادار ہوں مولاً  
اک نظر کرم کیجئے لاچار ہوں مولاً

سقائے سکینہ مری حاجت سے سوا دو

ائے بازوئے شہیرے مرے غم کی دوا دو

خادم ہے مجیب آپ کا اے ضیغم حیدر  
چکا دو کئے ہاتھوں سے اب میرا مقدر  
بس ایک ہی حسرت ہے مرے قلب کے اندر  
دم توڑ دوں میں روضہ شہیر پہ جا کر

سقائے سکینہ مری حاجت سے سوا دو

ائے بازوئے شہیرے مرے غم کی دوا دو



**SHAYER - E- AHLEBAITH**

**MUJEEB ALIPURI**

**KOLAR DIST. KARNATAKA**

S.N HASSAN & BROS

SNTI

**INNOCENT HANDI CRAFTS**

**MFRS. OF : ROSE WOOD, DINNING TABLE  
SPECIALIST IN ; ALL KINDS OF ROSE  
WOOD FURNITURES, ETC**

**FACTORY**

No.2898, B.N. Street Mandi Mohalla,  
Mysore - 570 021.

Fct : 2442093 /Cell : 08213182831

Res : 2451621/2495354/5269789

Prop: M. Nabi Raza

**J.S Gems**

Dealers in

Diamonds Navarthna.

Precious & Semi Precious Stones

Cell: 36789350

D.No. 26 South Cross Street  
Neelondra, Bangalore - 47